

Seýitliýew Maksat Goşgular ýygyny

Pederleriň wesýeti

Wesýet bolup galypdyr pederlerden bizlere:
Söýüň gerçek ogullar, söýüň Ata-Watany!
Gerçeklikde oguşyp Görogly deý beglere,
Söýüň gerçek ogullar, söýüň Ata-Watany!

Astyňyzdaky toprak-pederleriň ganydyr,
Oguzlaryň bagyşlan seri, şirin janydyr,
Unudaýmaň hiç haçan, bu dünýä bir panydyr,
Söýüň gerçek ogullar, söýüň Ata-Watany!

Topragyňyzy deňň siz altyn, kümüş, hum, zere ,
Ykbal beýle baýlygy eçilmeýär her kime,
Biliňizi berk guşap, pena boluň türkmenе,
Söýüň gerçek ogullar, söýüň Ata-Watany!

Bürgüt deýin pasyrdap, zeminden göge galyň,
Ruhuňyzy peseltmäň-howada howalanyň,
Ata-baba temasyn bu gün ýerine salyň,
Söýüň gerçek ogullar, söýüň Ata-Watany!

Söýüň Ata-Watany, söýüň ony ebedi,
Watan-her bir ynsanyň kalbyndaky edebi,
Watan-bize takdyryň eçilen merhemedi,
Söýüň gerçek ogullar, söýüň Ata-Watany!

Egin berip egine, bir birege daýanyň,
Günüň Gün bolup dogsun, Aý bolup dogsun Aýyň,
Watan üçin janyňyz bermäge bolup taýyn,
Söýüň gerçek ogullar, söýüň Ata-Watany!

Ýomut, çowdur, ärsary, alililer tekeler
Gökleňleri-de goşup, bir başa birigseler,
Şol birleşen başlara kim garşy duryp biler?!
Söýüň gerçek ogullar, söýüň Ata-Watany!"

Türkmenimiň şöhraty artyp dünýäge dolsun,
Hunabaly uruşlar bu dünýäden sowulsyn,
Pederleriň sargydy ilime şygar bolsun:
«Söýüň gerçek ogullar, söýüň Ata-Watany!"

9.04.2017

Watan

Gursagymda ýüregim „Watan" diýip urýandyr,
Toprak damarym bolsa,Watan-damarda gandyр,
Bagtyýar zamanada bagtyň daňy atandyr,
Arşa galsyn abraýyň Älem-Jahanda, Watan!

Berkarar döwletimde ajap eýýam,ajap çag
Ýyndam bedew atyny çapyp barýar Arkadag.
Gözümize röwşensiň, ýolumyza päk çyrag,
Adyň sena deý bolsun ajap dahanda, Watan!

Bu gün Oguz illeri bir döwlete ýygnanyp,
Gaýratyny görkezdi dostluk mukamyn çalyp.
Güýç-kuwwatyň synmasyn, iliniň alkyşyn alyp,
Şugla saçgyl parahat, mawy asmanda,Watan!

Göroglynyň mertligi ilime hemdem boldy,
Ýan bermedi duşmana merdana türkmen ogly,
Başy akyl-paýhasly, güýç kuwwatlydyr goly,
Şöhratyň arka aşsyn ýedi yklymda,Watan!

Alyp Gorkut Atadan danalygyň paýhasyn,
Är men diýen gerçekler arkalady arkasyn.
Dostluga goluň uzat, gazaplanmagyl basym,
Kesgir, egri gylyjyň dursyn gynynda,Watan!

Şygyrlary sowatly, göýä Hakyň kelamy,
Müňläp-müňläp dep etdi başa gelen belany,
Ulus ilini guwanjy-Magtymguly Pyragy
Nesillere mirasyn goýdy yzynda, Watan!

Demir donly Ärtogrul iline hemaýatdy,
Ar-namysa ýugrulyp, är gylyjyn çalypty,
Ejiz bolan halkyna berk, üzülmez tanapdy,
Daglar daşlar eredi ötgür sözünde, Watan!

Garpyşanda seljuklar Daňdanakan boýunda,
Leşger tartan duşmany goýmady öz ýolunda,
Seljuk Çagry sagynda, seljuk Togrul solunda
Mertlik alowyn ýakdy duşman gözünde, Watan!

Ata-Watany üçin geçipdi hanymandan,
Malazgirdiň deňinde söweş guran Alp Arslan,
Iki ýüz müň leşgeri on baş müňde dargadan,
Beyiklige mynasyp erte, şu günde, Watan!

Bir tarapy Hindistan, bir tarapy Ak deňiz,
Şeýle uly derejä seljuk ýetmändi heniz,
Beýik Soltan Mälikşa- buýsanjymyz, genjimiz
Owazyň ýañlandyrdy dagdyr düzünde, Watan!

Adyn arşa göterdi: „Türkmen ogly- seljuklar",
Kyrk ýyl hökmün ýöreden Şazada Soltan Sanjar,
Başynda altyn jyga, bilinde gama hanjar,
Merdanalyk nagmasyn çaldy göwünde, Watan!

Duşman bolup, gaşynda duranda ägirt goşun,
Jan aýaman, jeň gurdy Jeleddin Meňburun,
Buýsanç bilen galdyryp göge türkmeniň tugun,
Tagtsyz hökümdar boldy çaklaň ömürde, Watan!

Ahal ilin bir başa paýhas bilen uýduran,
Ýüregi päk, gollary kuwwatly Nurberdi Han,
Il-günüm, ýurdum diýip, geçeninde janyndan
Ýürekler perwaz urup, galdy şöwürde, Watan!

Leşger tartyp, Hywa hany geleninde topuly,
Halka penakär boldy parasatly Han Gowşut,
Ýerde il bilen bolup, göge il bilen gopup,
Ölmez-ýitmez adyny goýdy özünde, Watan!

Tarypyn ýetirmäge kän türkmeniň mertleri,
Watan üçin baş goýup, şirin jan berjekleri,
Sebäp meniň Watanyň- merdanalaň mesgeni
Aýny wagty, geçmişde, geljek döwürde, Watan!

Synmaz döwlet guşunyň ýurt başyna gonmasyn,
Şatlanyp, jebislenip, Bütün Dünýä goldasyn,
Haýrana goý Birleşen Milletler Guramasyn
Ösüşlerden-ösüşe ýyndam ýüwür-de, Watan!

Harby güýjümüz bilen goragly Ýurdyň daşy,
Güýjümüzizi taryplar şahyrdyr, ozan, bagşy,
Halky janyndan söýýär Belent Serkerdebaşy,
Röwşen saçsyn päk adyň göwherdir dürde, Watan!

Şanlydyr Eziz Ýurdyň geljegi hem geçmişi,
Öňe sary saýlanýar türkmen atly ýörişi,
Mermer paýtagtym görüp, haýrandadyr her kişi,
Müşk saçan tämiz howaň şypadyr derde, Watan!

Her bir türkmen kalbynda Watanyňa söýgi bar,
Synmaz, beýik milletiň bagtdan başy aýlanýar,
Parasatly Watana ,goý, üstünlik bolsun ýar,
Watançylyk duýgusyn oýargyl serde, Watan!

Söýenişen ýykylmaz, söýensin egne egin,
Her ädimde joş alyp, bagtly ýollar geçilsin,
Ýurdumyň Howandary- Eziz Arkadag bilen
Bedew batly gadam bas ýalkymly ertä, Watan!

9.08.2017

Ussadym

Magtymguly Pyraga bagyşlama

Bu gün özüň maňa ak pataňy ber,
Şol pataňa bagly ömrüm,Ussadym!
Aý-günler dolanar, geçer-de geler,
Emma dolanmaýar döwrüm, Ussadym!

Şygrylar dünýäsi-başga bir dünýä,
Bar onda pederler, bardyr öwülýä,
Ýyllaram uzalýar, gitdikçe süýnýär,
Etmedi hiç ýerde öwrüm, Ussadym!

Şol şygyr dünýäňe men baryp gördüm,
Ençe sözi saýlap, bir şygyr ördüm,
Men näçe ýazsam-da, ýazmakda kördüm,
Çyrag bolup aç sen gözüm, Ussadym!

Şygyr ýazanymda şol günüm ýazdyr,
Dünýäme şugladyr, kalba perwazdyr,
Meniň eserlermiň göwrümi azdyr,
Eserlerme bagş et göwrüm, Ussadym!

Şygrylam ynsanyň maňzyna batsa,
Ondan şypa tapyp, ömrüne çatsa,
Meniň şygrylarmyň ak daňy atsa,
Ýene-ýene uzalt höwrüm, Ussadym!

Şahyr aýdar: ynsan demin alýarka,
Durmuşymyz geçýär derýa dek aka,
Şol akarda goýsaň bir-iki saka,
Galmaz hiç armanly göwnüm, Ussadym!

16.10.2016

Gadymy daglar

Siz goja zeminde ornaşan sütün,
Başyn göge dirän gadymy daglar!
Zeminiň kükregne uruplar kökün,
Keramatdan dörän gadymy daglar!

Tebigatyň gözelligi jemlenen,
Niçe derde derman bolup emlenen,
Şypa tapar derdin aýtmaga gelen,
Dertlilere derman gadymy daglar!

Tomus günü saýa bolar kölgesi,
Jerendir sülgünden dolar jülgesi,
Soňlanmajak sazdyr şaglawyk sesi,
Zemin nepislige gadymy daglar!

Goja zeminimiň mäkäm penasy,
Ençe bagşylaryň dilde senasy,
Belli däl olaryň ýaşy-senesi,
Dünýe döräp duran gadymy daglar!

Beyiklige kemal tapyp gidipdir,
Dertlilere ençe emin edipdir,
Olar hem-ä dagdyr, hem-de tebipdir,
Tarypy egilmez gadymy daglar!

Bu gün şahyrlarmyz wasp edýär sizi,
Diňe şahyrlar däl- bagşyňam heňi.
Beyik şahsyýetleň tutan mesgeni,
Geljege dowamat gadymy daglar!

16.10.2016

Jogap

Bir gezek şeyleräk sowal berdiler:
„Dünyede mukaddes iki zat näme?"
Pikir edip, jogap gözläp durmadym,
Jogap berdim: „Olar- ata we ene"

Ýene-de şeyleräk sowal berdiler:
„Dünyäde mukaddes iki keleme...?"
Jogap berdim: „Beyik Taňrydan soňra
Bu iki keleme- ata we ene".

Soň-soňlar ýene-de sowal berdiler:
„Iň uly ejizlik düşdi kimlere?"
„Öz balasy özüne el göterse,
Iň ejiz adamlar- ata we ene".

Soňra bolsa hiç kim sowal bermedi,
Emma welin jogap berdim men ýene:
„Ynsanlar, bu uly Dünyäň manysy
Iki sözde, olar- ata we ene".

16.07.2016

Dostluk

Dostluk- mertebäniň asyl mekdebi,
Şol mekdebe garamaly mähirli.
Dostuň saňa bir ýagşylyk etdimi,
Senem oňa ýagşylygyň etmeli.

Dost diýip dünýäde çyn dosty saýla,
Dost tutunma öňýeteniň birini.
Goý, şol dostuň bolup saňa bir aýna,
Ulus ile ýagşy tanatsyn seni!

Çyn dost özün bilmez- dostuny biler,
Mukaddeslik-dostuňy eziz saýmak.
Pederlerimiz payhas bilen diýipdir:
„Özüňi süýt bilgin, dostuňy gaýmak!"

Dostluk- uly Dünýäň bir bölegidir,
Düşünmez ol ýaza, güýze hem gyşa.
Ynsanlar-durmuşyň päk bezegidir,
Şonuň üçin dostlaşalyň hemişe!

15.09.2016

Men-menlik barada

Entek sadalykdan zyýan çeken ýok...

Gurbannazar Ezizow

Gözlämok durmuşdan süýji pursady,
Goý, pursatlar gözläp tapsynlar meni.
Ynsan kükreginde ursa gursagy,
Men nämüçin gözläp tapayýyn seni?!

Seni gözleýänleň ömri gurydyr,
Teşnelikde galar olaň ýüregi.
Onuň ýoly şowsuzlygyň ýoludyr,
Onuň ýoly men-menligiň küregi.

Men-menlik belasy ynsan başynda
Şalygyny sürip, derde ýolukdyr.
Tomusdyr güýzünde, ýazdyr gyşynda
Men-menligi başa dözmesin takdyr!

Belentlik gözlemäň janserek bolup,
Gezmäň mejnun bolup ugrunda onuň,
Ýönekeý durmuşyň çemenin bogup,
Mydam men-menlikden belentde boluň!

30.10.2016

Bahar romansy

Bu gün ýere nur çaýyldy
Gül açan gunçalar deýin.
Aýdyp bahar aýdymyny,
Goýmadym şowhunýň kemin

Nirä baksam gür agaçlar
Ýaşyl reňke bürenip dur,
Çynar boýly leýlisaçlar
Saçyn ýere göýberip dur.

Ýel ykjadyp gülleň başyn,
Tämizleýär tebigaty.
Ählisinden görner haşaň
Bahar paslynyň syraty.

Derýalaram akýar joşup,
Meňzäp uly deňizlere.
Üç pasyldan arka aşyp,
Bahar pasly geldi ýene.

16.07.2016

Dileg

Dilegim bar, beýik Tañrym adyña,
Ýamanyň ýoluna atmagyl meni!
Ýalňyz wagtyň ýetiş meniň dadyma,
Diri çagym oda ýakmagyl meni!

Ýürege ýowuz söz düşirmiş düwün,
Düwünden harlanar päkize göwün,
Ýagşynyň ýoluna aýla küregim,
Ýamanyň ýoluna gatmagyl meni!

Öz başyna geler kişi hyýaly,
Ýagyşyň çäýlara guýşy mysaly,
Ýusubyň ýat ile satylşy ýaly,
Bendäňe gul edip, satmagyl meni!

Bir göwünden başga göwün suw ißer,
Kaýys Leýlisiniň zaryny çeker,
Eý Biribar, söýen ýaryma ýetir,
Söýgisiz bir ömre çatmagyl meni!

Haýyr iş bar bolsa, şer iş-de bolar,
Ýagşylyk barynda ýamanlyk solar,
Her kimiň kalbynda bir hyýal bolar,
Ýaman hyýallardan saklagyl meni!

Bir däneden dörär derek deý baglar,
Kökün ýere urar depedir daglar,
Ýagşynyň ýüzüni töhmet garalar,
Ýalandan, töhmetden saplagyl meni!

Ynsanyň bolarmyş garasy -agy,
Käsi kalbyň kiri, käsi çyragy,
Mizanda hasabym deň gelen çagy
Ýagşylyga sary aklagyl meni!

28.05.2017

Pederleň mirasy

Aýaň siz, nesiller, aýaň siz ony,
Pederleň mirasy-türkmen dilini!
Belende galdyryň onuň howuny,
Guruň ondan dünýäň belent diňini!

Pederleň mirasyn äleme ýaýyp,
Onuň adyn alyslara ýetiriň!
Mukaddes dilimiz keramat saýyp,
Toprak deýin oňa köp miwe ekiň!

Wagty gelip, miwe ýetişen çagy,
Sözleň merjeninden dörär bir eser.
Ilki çatmajyk gur, soňra çar bagy,
Dil üçin bularyň ikisem ýeser.

Dörediň hekaýa, şygry, monolog,
Ýa paýhas joşduryp dörediň roman!
Uly bolsun, kiçi bolsun, aýby ýok,
Olar dowamata bolarlar rowan.

Soňra şol miweden öner daragyt,
Ol ýene özgerer, öser günsaýyn.
Seň başyňa gonan bahasyz bagyt,
Hem diliň abraýy, hem öz abraýyň.

Dilde özgerişini bolmaýar soňy,
Bilip bolmaz özgerişini çenini.
Aýaň siz, nesiller, aýaň siz ony,
Pederleň mirasy- türkmen dilini!

Meşhurlyk

Men meşhur däl, meşhurlyga ýetmeklik
Öz önümde goýan bir maksadym däl.
Ýagşylara ýagşylygyň etmeklik,
Ýamanlary ýagşy ýola eltmeklik-
Ine ýagşy päl.

Meşhury tanaýar dünýäniň ýüzi,
Onuň meşhurlygyn hemmeler bilýär.
Sen bolsa ondanam meşhursyň welin,
Şeýle uly meşhur işleriň seniň
Sanaýmalyjalaň gözüne ilýär.

Ýazypdyrlar, ýazýarys, geljekde-de
Bizden soňky nesillerem ýazarlar:
Meşhurlarda beýik abraý bolsa-da,
Meşhurlaryň ady dünýä dolsa-da,
Bar bolsa-da emma hiç tanalmaýan
Meşhurlardan beýik meşhurlarmyz bar.

01.10.2016

Eneler barada

Dagdan akyp gaýdan çeşmeler ýaly
Mähir bilen bezeýärler dünýäni.
Emma eneleriň ençe ahwaly
Ýüreginden gamlandyrýar hemmäni.

Eneler dünýäni döreden ynsan,
Ähli zatlar enelerden döräpdir.
Men-ä düşünemok, nämüçin onsoň
Ene hemmeler deý baky sönüpdir.

Eger ondan ähli zat dörän bolsa,
Dörän bolsa ondan bu zemin, asman,
Olaryň ykbalyn çözmeklik galsa,
Olar ýaşamaly maňlaýyn gasman.

Enäni bagryňa basmaklyk- bagt,
Sebäp onuň mähri derde dermandyr,
Hemmämizem sönüp gidýäs bir wagt,
Bu düzgün gadymdan gelýän permandyr.

Emma ene ýaşamaly hemişe,
Onuň mähri bizi çoýup durmaly,
Bir gezek bu dünýä gelip-gidişe
Beýik bina deýin pursat goýmaly.

Hemme zat eneden gözbaşyn alsa,
Dünýe hem enäniň perzendimi-kä?
Eger dünýe enäň perzendi bolsa,
Enäniň ölmüne neneň dözdü-kä

Munuñ ynsanlara agyr degjegin
Ýaşy goýalyşan dünýe hem bilýär.
Emma dünýe hem mähriban enesin
Biz ýaly bagryna basasy gelýär.

Ine şol sebäpli mährem eneler
Gidýärler bu ýagty dünýäden baka.
Şonuň üçin hemişelik, hemmämiz
Enemiz söýeliň ol heniz barka!

12.11.2016

Söýgi barada oýlanma

Dumanly serimiz asman astynda
Sermenip, tümlükde bir zat gözleýär.
Gözlegimiz alnymyzda aslynda,
Emma ony ýürek tapyp bilmeýär.

Bir tarapda aklyň alan aşyklyk,
Bir tarapda ýaş ýyllaryň şowhuny.
Biri şadyýanlyk beýleki açlyk,
Hany, özüň seljer, haýsysy gowy?!

Ýok-ýok, açlyk diýsem ýalňyş düşünmäň,
Açlyk- kalbymyzda mähir ýetmezi.
Hasrat girdabyna gark bolan dünýäň
Bize sapak berjek ýalňyz mekdebi.

„Söýýän"diýmek bilen söýüp bolanok,
Söýgi-ilki dörän mukaddeslikdir.
„Söýemok" diýmekden ýürek duranok,
Emma bu söz ynsan üçin peslikdir.

Aňzak gyşda dyzdan laýa bataňda,
Täk başyňa göreniňde müň görgi,
Saňa gol uzadyp, goluňdan çeker
Elbetde, söýgi.

Baharda al-elwan güller açylyp,
Gözelleşse tebigatyň görmegi,
Seni owaz bilen bagta çagyrrar,
Elbetde, söýgi.

Arka aşyp, tomus ýetip gelende,
Zemin golaýyna çagyrsa Güni,
Bulutlar deý seň başyňy saýalar,
Söýgi, söýgi.

Güýz gelende şahalardan saralyp,
Gaçanynda ýapraklaryň kerweni,
Seň ýaprak deý saralmagña ýol bermez,
Söýgi, söýgi.

20.08.2017

Düýşdäki duşuşyk

Aý aýdyňdy. Gije asmana bakyp,
Hasrat dagyn çekip, seni ýatladym.
Ýyldyzlara seň mähriňi ýatladyp,
Şol gün agşam seni ýatlap ýatmadym.

Ýadyňdamy, aýly gijäň astynda
Bilelikde arzuw baryn edipdik?
Şol duşuşyk düýş ekeni aslynda,
Alys sähralyga seýle gidipdik.

Üstümizde ak bulutly gök asman
Bize ýyly mähir bilen garady.
Elwan gülälekkeň üstüne basman,
Şemal gara saçlaryňy darady.

Sen bolsa mylaýym, süýji ýylgyryp,
Saçlaryňy ýaýyp bakypdyň maňa.
Şonda asman perdeleri syrylyp,
Gözellik goşupdy şol tämiz daňa.

Bilmändirin ýaş kalbymyň joşanyň
Parahat ýaýlaly bahar paslynda.
Men ynanýan, ýene saňa duşaryň,
Şol duşuşyk düýş bolsa-da aslynda.

01.02.2017

Öz-özüme pentlerim

Dünýä ineniňde näzik ses bilen
Aýby ýokdur, isleýşiňçe aglagyn!
Jahyllykda sadaja höwes bilen
Mertebäňi ar-namysa garmagyn!

Ýakyna aram bol, ýatlara ýagşy,
Ýat bolsa-da gözle ýakyn gardaşy,
Toý-meýlise bezeg bolsa-da bagşy,
Il aglanda il derdine aglagyn!

Dostluk-hemaýatdyr, dostlaryň bilen
Mydama söýensin egniňe egin,
Goý, dostuň- süýt, özüň-gaýmak bol welin,
Gaýmaksyrap süýt üstünden agmagyn!

Düşeginde hassa ýatany sora,
Garaz, ony umytsyzlykdan gora,
Tüm serhede ýetiberse golaýa
„Gowlaşypsyň!" aýyp dälidir, aldagyn!

Ene toprak mähirini siňdirse,
Bagtsyzlykdan akan ýaşyň diňdirse,
Ýat illerde Watan gadryn bildirse,
Arman bolmaz, şol gadyrdan armagyn!

15.02.2017

Garaşýan

Nazar aýlap gök öwüsýän asmana,
Seniň geljek ýollaryňa garaşýan.
Kä şatlanyp, käte-de batyp gama,
Seniň geljek ýollaryňa garaşýan.

Juwan ýürek öz erkine urmaýar,
Söýgi mizanyny hergiz gurmaýar,
Rahatlykda bir salym hem durmaýar-
Seniň geljek ýollaryňa garaşýan.

Bir seretsem tegelek Gün ýaldyrap,
Durdy alyslardan mähirli garap,
Ýüzüm şat bolsa-da ýüregim harap-
Seniň geljek ýollaryňa garaşýan.

Umyt baglap, ýalkymly geljek ertä,
Diýýärin: „Heý derdim kemelermi-kä",
Ýöne ynan, tende janym diri-kä
Seniň geljek ýollaryňa garaşýan.

Söýgi säheriniň sazyny çalyp,
Yşkyň perwaz uran galamyn alyp,
Adyňy ezizläp, dessana salyp,
Seniň geljek ýollaryňa garaşýan.

16.03.2017

Isleg

Uly bolmak isledim. Garap hemmäň daşyndan,
Kiçilere guwanyp sypap olaň başyndan,
Dertlerini, şatlygyny aňmak üçin gaşyndan
Uly bolmak islegi ýüregime besledim.

Emma ululaň çekýän azabyny, derdini
Mertleriň iň merdi hem çekip bilmez ekeni.
Uly bolup ýaşamagy durmuşymda başarman,
Uly bolmak islegden indi boýun gaçyrýan.

Kiçi bolmak isledim. Hemmelerden pes bolup,
Ýyly mähir astynda özgelerden mes bolup,
Gamsyz, sada durmuşa mydama höwes bolup,
Kiçi bolmak islegi ýüregime besledim.

Emma dertsiz durmuşda hemişelik ýaşamaň
Haýsydyr bir adama heý gyzygy barmy-ka?
Kiçi bolup ýaşamagy durmuşymda başarman,
Kiçi bolmak islegden indi boýun gaçyrýan.

Asman bolmak isledim. Ayslardan seredip,
Kalbymdaky buzlary damja edip eredip,
Şol ereýän buzlardan ýagyş-ýagmyr döredip,
Asman bolmak islegi ýüregime besledim.

Emma ynsan asman dek ýüregin dilermi-kä,
Asman deýin gözyaşyn heý döküp bilermi-kä?
Asman bolup ýaşamagy durmuşymda başarman,
Asman bolmak islegden indi boýun gaçyrýan.

Zemin bolmak isledim. Guwanyp hemmelere,
Şatlyk paýlamak üçin dag, jülge, derelere,
Arkamdan orun berip maraldyr, jerenlere,
Zemin bolmak islegi ýüregime besledim.

Emma zemin deý bolup, arkaňda ýük götermäň
Hupbatlyja dünýäde heý höziri köpmi-kä?
Zemin bolup ýaşamagy durmuşymda başarman,
Zemin bolmak islegden indi boýun gaçyrýan.

Özüň bolmak isledim. Diňe öň däl häzir hem,
Ýalňyz özüň bolmagy isleýäriň her bir dem.
Her demimde öňküden has uly höwes bilen
Özüň bolmak islegi ýüregime besledim.

Özüň bolmakdan beter uly bagt barmy-ka,
Öz-özüňden heý başga göreçleriň zarmy-ka?
Özüm bolup ýaşamagy durmuşymda başaryň,
Özüm bolup ýaşamakdan asla boýun gaçyrman.

01.03.2017

Enäň ykbaly

Kerim Gurbannepesowyň
ýadygärligine

Gara duman ýer ýüzüni büredi,
Doňan buzlar damja bolup eredi,
Sebäp baş balasyn dünýä indiren
Ene gözlerini ýumdy ebedi.

„Hany, tur, aýaga galsana, eje,
Ümmüldeşip, çay içeli bileje!
Ýa-da indi seniň şol mährem gözleň
Ýumuldymy müdimilik bu gije?!“

Diýip, ogul enäň zaryny çekip,
Ýalbarardy ejiz dyzlaryň epip,
Haraý isleýärdi pany dünýäden
Ýaralanan ýüregine duz sepip.

Emma ne-hä enäň,ne-de bir dünýäň
Hemaýat bermäge gurbaty ýetýär.
Ykbal öz wagtynda enäni berip,
Ýene öz wagtynda ony äkidýär.

Gam derdi bolupdy ýürekde gat-gat,
Indi salgym bolup geçýärdi sagat.
Perzentler, ynsanlar beýlede dursun,
Ene üçin gözýaş dökdi tebigat.

Bulutlar asmanda gara boýalyp,
Durdylar doň gara daş deýin bolup.
Hasrat bilen enäň ýasyn tutdylar
Asmandan zemine ak çagba guýup.

Goşgynyň başynda diýipdim, dogry
Şol enäniň perzendi baş bolmaly.
Ýöne nämüçindir dört ogul ýokda,-
Enäniň ýasyny tutýar bir ogly?

...Bäş ogluň ulusy bir gün dänjiräp,
Öýi terk etmäge tapypdy bir tär:
„Özüň, gelnim hem-de çagalam bilen
Siziň hemmähizi edýärin inkär!"

Diýende ak saçly mähriban ene
Ak saçly başyny goýdy-da ýere,
Nurdan dolup-daşýan gözlerin süzüp,
Öz ogluna ýalbarypdy müň kerem:

„Balam, kakaň pahyr ýogalan çagy
Garyldy gözümiň garasy agy
Indi, balam, sen hem meni terk etseň
Para-para bolar seň eneň bagry".

Şonda enesini ýerden galdyrman,
Çykdy gitdi öýden göýä bir myhman.
Şodur-şodur ne-hä öýün gördi ol,
Ne-de habar aldy ene pahyrdan.

Enäň şol ogluna habar baranda
Ol göýä çolaşan ýaly emgege,
Hat ýazdy yzyna wagtyn ýitirmän:
„Men baryp bilmerin, gömäýiňsene!"

„Gömäýiňsene", şeýleräk sözi
Heý ynsan ogluna diýip bolarmy?
Onda-da bu sözi öz enesine
Diýipdi enäniň şol uly ogly.

... Enäniň ikinji ogly öýlenip,
Gelnine wepaly gul deýin boldy.
Şondan bäri öçüripdi huşundan
Enesiniň öýüne baryan ýoly.

Ikinji ogluna gelende habar
Eline aldy-da habarly hatyn,
Bir bukjaň içine salyp iberdi
Reňki solup giden elli manadyn.

„Şundan başga zada güýjüm ýetenok,
Men nädeýin, pesiräk-dä ýagdaýym.
Onsoňam men işli, baryp bilmerin,
Soň bir gün gubryna baryp gaýdaryn“.

Diýip, hat iberdi dogduk öýüne
Göýä harajaty çökeräk ýaly.
Emma baýlygyny deňeşdiräýseň
Karun mülkünden-de köpüräk ýaly.

Şeýle baýlygyndan birje janlyny
Mährem enesine rowa görmedi.
Emma başyna täç gelnine bolsa
Günde göwherdir dür sowgat bererdi.

... Üçünji ogluna gelende habar
(Özüňiz çözüň-dä, çynmy ýa galat)
Diýdi: „Ýaşlar ýaşap, garrylar ölse
Gynanara zat ýok, bu bolmaly zat.

Ýöne welin men-ä baryp bilmerin, -
Şu gün meniň iň bir wajyp ýygnagym.
Ertirem, birgünem, gepiň keltesi
Soň bir gün görünip gaýdar aýalym".

Dokuz aý göwrede göteren enä
Dokuz minudynam sarp eýlemedi.
Hatda perişde deý enesi bilen
Razylaşyp, hoşlaşmaga gelmedi.

...Dördülenji ogul başyny sallap,
Mährem enesiniň ýasyny tutýar.
Ýaraly ýüregin tanapsyz baglap,
Kalbynda gussaly harasat gopýar.

Enäniň bu ogly çopan bolsa-da
Enesi bir gezek çytaýsa gaşyn,
Tagzym edip enesiniň aýagna,
Ah çekip goýardy öz gara başyn.

Bäşinjiden bolsa hiç habar ýokdy,
Şol hütdüjek öýden çykyp gidişi.
Özüni eneden, enäni bolsa
Özünden müdimi mahrum edişi.

...Hawa ulus-iliň gerdeni bilen
Göterilip barýar enäň tabydy.
Bir tarapyn ogly göterip barsa,
Üç tarapy ýalňyz barýan ýalydy.

Mazarystanlyga alyp geldiler,
Salladylar çuň çukura ýüp bilen.
Enäň jesedini ele alanda
Oglunyň ýüregi çişdi güp deýin.

Şeýdip kümüş saçly beýik enäni
Ýerlediler mes toprakly zemine.
Enäniň mazary tümmeklenilip,
Iki jür agajy dikileninde
Mazarystanlyga gelen il-güne
Heniz görülmedik gudrat görüldi.
Entek sowamadyk mazara goýlan
Enäň iki jür agajy gülledi.

Hemmeler baş egip bu keramata,
Enäň mazaryna tagzym etdiler.
Göz ýaş döküp, ýüreklerin ýeňledip,
Kä agajy, kä mazary öpdüler.

... Meşhur bolmasam-da men bu dünýäde
Her sözi dür bolan halypam deýin,
Nowça perzentlerden bir dilegim bar:
Mährem eneleriň gadyryn biliň!

15.07.2017

Razy

*Razy- çalarypdyr saçlarym eýýäm,
Razy- hernä üýtgemändir ýüregim.*

G.Ezizow

Razy men, bu dünýä inenimden soň
Gursagymdan sogrup, janym alsalar.
Çünki meniň uly dünýä öňünde
Aňyrsy görünmez uly bergim bar.

Ýaşamaklyk üçin şirin janymy
Çal başly Dünýeden karzyna aldym.
Şol günlerden başlap, şu güne çenli,
Şol jan bilen özgerdim men, ulaldym.

Indi razy, geregini gerekläp,
Berenini talap etse gara ýer.
Şonda şabrap, şirin janyn hödürlär
Dili uzyn, köpi gören şu jiger.

Razy men, sepleşip barýan ýyllaryň
Hataryna iner bolup goşulsam.
Ençe ýoly şolar bilen ötürip,
Ahyryn bir ýerde ebedi galsam.

Razy men, öz söýen ýaryma duşup,
Mukaddes maşgalaň başyny tutsam.
Aladaly ýaşyň gümrasy bolup,
Kä gamlanyp, kä kinämi unutsam.

Razy men, keramata ýugrulyp,
Perzendimi gollarymda götersem.
Eken daragtymyň miwesin ýygyp,
Onuň lezzetidir hupbatyn görsem.

Dünyäde has uly iki bagt bardyr,
Biri eneň-ataň gaşynda çökmek,
Ýene biri buýsanç bilen guwanyp,
Öz eziz perzendiň alnyndan öpmek.

Ýyllar dört paslyna taýly bürenip,
Ömrümiň tanapyn bir gyra çekse,
Razy, şol iki bagt ejiz ömrüme
Öz lezzeti bilen miýesser etse.

Razy men, enemiň-atamyň başy,
Säher dogan çagy tämiz jahana,
Balalarna mydam penakär bolup,
Tug kimin parlasa beýik asmanda.

Razy men, şatlyga-gaýga ýugrulyp,
Başyma duş bolan uzak günlerden.
Gamgyn günleri-de, şat günleri-de
Eçileniň üçin razy men senden.

08.11.2017

Ýalňyzlyk barada monolog

Oturdym, agladym gijäň ýarynda,
Aňzak gyşa döndi bahardyr ýazym.
Parlap duran ýyldyzlaram şol gije
Asmandan diňledi gamgyn owazym.

Ak derekli şelpelerem ygşyldap,
Yraýardy iki ýana başlaryn.
A men bolsa, ejiz başymy sallap,
Seni ýatlap, göreçlerim ýaşladym.

Ýok-ýok, öz-özüme gurmadym duzak,
Mahmal dek söýgüniň başyny başlap.
Alajym ýok, biraz aramyz uzak,
Ýogsa bu mekany giderdim taşlap.

Men perwana şahyr däldim aslynda,
Şahyrlyga meni söýgim ýetirdi.
Söýgi şeýle aňsat zatdyr öýdüpdim,
Asyl ýetik eken söýginiň derdi.

Sakasynda dursam dury çeşmäniň,
Kalbymda ataşly harasat gopýar.
Indi besdir, şu serhetden geçmäýin,
Senem menden öýke-kine etme ýar!

31.08.2017

Durmuş barada oýlanma

Giň dünýäde göreşmeli hemişe,
Dostluk üçin, söýgi üçin, il üçin.
Şemal deýin öwsüp gelip gidişe
Baş egmezek, keçjal goja bil üçin.

Dünýäň gözelligi, görki görmegi
Başyna bagt gonan ynsan bilendir.
Çünki ynsan dünýe üçin döremän,
Dünýe ynsan üçin döredilendir.

Näçe dik tutsam-da juwan serimi,
Keramat öňünde başymy egýän.
Sebäp keramatdan boljak zat bolup,
Bolmajagyň bolup biljegin bilýän.

Mähir bilen göreçlerňiz dolduryp,
Söýüň siz hemişe birek biregi!
Dünýe- ýaşaýyşyň gözbaşy bolsa,
Söýgi hem dünýäniň ýalňyz diregi.

Güýz ýetip gelende ýaşyl ýapraklar
Şahalarda Gün nuruna saralýar.
Ýapraklar şahadan zemine gaçsa,
Şahalar hem ýapragyndan aýrylýar.

Durmuş hatar tutan kerwene meňzäp,
Ençelere bagtdyr, ençä duzakdyr.
Dünýede ebedi bir hakykat bar:
Ömür gysga, durmuş bolsa uzakdyr.

28.09.2017

Sonet

Ýyl geçdikçe garrap barýar bu dünýä,
Garraýar deňizler, ummandyr daglar.
Ýyllar sepgidine ýyllary baglap,
Olar gojalyga gadam basýarlar.

Bulutlar zemine çagbasyn guýup,
Açanynda onuň gamly perdesin,
Zemin mähir bilen dillenermişin,
Belentden-belende ýetirip sesin.

Asman bilen zemin söýgüsi ýaly
Söýüp ýaşamaly uly Dünýede.
Gojalyga gadam basan bu Dünýä,
Şol söýgüden ýaşararmyş ýene-de.

Bir-birege arkalaşyň, direniň,
Bir biregi söýüň, ýürekden söýüň!

30.09.2017

Jogapsyz sowal

Ýyllar bilen ýaşadym,
Ýyllar bilen garraryn.
Gözýaş bilen şatlanyp,
Gözýaş edip aglaryn.

Mährem enemdir atam
Şatlanaýsa bir salym,
Galgadyp ganatlarym,
Ýerden göge galaryn.

Emma enemdir atam
Gözyaş dökse bir salym,
Ejiz, günäli başym
Nirelere salaryn?! 19.11.2017

Alkyş aýdyň mährem enelerñize

Ýürek joşup, göwünlerñiz şatlansa,
Alkyş aýdyň mährem enelerñize!
Rowaçlyklar pyýadadan atlansa,
Alkyş aýdyň mährem enelerñize!

Ynsan kalby mähir bilen beýgeler,
Salgym bolup geçer gider seneler,
Şol senede bagta duşsaňyz eger,
Alkyş aýdyň mährem enelerñize!

Bagtyň gözbaşyna barsaňyz gaýyp,
(Bagty tapmak-bagtdyr, tapmazlyk-aýyp),
Dür deýin sözlere altyn, zer çayyp,
Alkyş aýdyň mährem enelerñize!

Bir wagt yranyp, bu goja zemin,
Diýenmiş belende ýetirip sesin,
„Ynsanlar, topragyň tozany deýin
Alkyş aýdyň mährem enelerñize!"

Bir wagt päkize asman hem eñröp
Diýenmişin gözyaşlaryn sepelöp:
„Ýagşyň damjasyny alkyşa deňöp,
Alkyş aýdyň mährem enelerñize!"

Şahyr ýüreginde beýik jümle bar,
Şol jümläni бүтін Dünýe goldaýar,
Mukaddes maşgala bolup howandar,
Alkyş aýdyň mährem enelerñize!

30.04.2017

Çyn şahyr

Dogry aýdýaň, şahyr galat sözleýär,
Onuň bar aýdany galatdyr-galat.
Emma nämüçindir wagty gelende
Şahyryň aýdany bolýar hakykat?

Sen adama at goýaňda rast sözle,
Aýdymça ozan diý, aşyga Tahyr,
Heýkelçä nakgaş diý, emma hemişe
Diňe çyn şahyra diýginiň şahyr.

Çünki şahyr diýmek- uly dünýäde
Ylham bilen joşýan hakykat diýmek.
Sebäp ol şat günüň bile şatlanyp,
Gaýgyly gününde bolar duzemek.

Ençeler naýbaşy setirler ýazyp,
Özlerine ussat şahyr diýerler.
Emma olar ussat şahyrlar däl-de,
Gynansakda ussat setirçidirler.

Ýene birnäçeler kapyýa ýazyp,
„Men çyn şahyr" diýer jydyrda-jydyr.
Emma giň dünýäniň şahyry däl-de,
Olar ady meşhur kapyýaýdyr.

Ýöne kä kişiler, dogrymy aýtsam,
Ne kapyýa bilýär, ne-de bir setir.
Olaň setirlerne kapyýa siňmän,
Olaň setirlerne ýürek siňipdir.

Şeýle kişilerden göwünler sowap,
Diýýärler:„ Zat bilmez, emelsiz pahyr".
Dogry, kapyýaçy ýa setirçi däl,
Ol- ylhamdan joşan hakyky şahyr.

02.09.2017

Kagyz bilen galamyň jedeli hakynda ballada

Mundan soňra ençe ýyllar geçipdir,
Asyrlar külterläp, nurun seçipdir.

Bir gün günler aýa basanda gadam,
Jedelleşenmişin kagyzdyr galam.

Hersi özün öwüp, galdyryp arşa,
Öwgi serhedinden geçenmiş aşa.

Gyzyşýan jedeliň sebäbi belli:
„Haýsyzmyz Dünýede wajyp, gerekli?!"

Diýip, bir-birege teselli berip,
Başlanmysyn hersi özüni öwüp.

Özi barasynda bir-iki agyz
Öwgüli sözüne başlanmyş kagyz.

Diýipdir: „Owaldan aslymyz merdem,
Aslymyz ýaprakdan, daşdan, deriden.

Ynsan bir bölejik ak kagyz üçin
Işlänmişin gündiz edip gijesin.

Biz göýä hasylly, zerur mes toprak,
A topraksyz miwe bolmaýar, akmak!

Deňeşme meň bilen, derejäňde dur,
Çünki men bu dünýä senden has zerur!"

Diýip, kagyz sözün gutaranynda,
Galam tarsa galanmyş ör boýuna.

„ Kimmişiň sen zerur bolarça menden,
Ulumsy, naýynsap, dereksiz gende!

Hälden gulak etim guratdy gohuň,
Sen mes toprak bolsaň, men- jomart tohum.

Mes toprak gözüňe eziz görüňär,
Emma miwe welin tohumdan öňýär.

Şü dünýäde galam bolmasa eger,
Kime gerek seniň ýaly takyr ýer?!

Saňa maslahatym, diňle-de meni,
Meň bilen deňeşme, tap öz deňiňi!"

Diýip, galam sözün gutaran çagy,
Çar ýana ýaýranmyş jedeliň ýaňy.

Ine, şol jedelli günlerden başlap,
Bir saý sebäp bilen ýazyрманmyş hat.

Kagyz ýatypmyşyn bir çetde galňap,
Hiç zada ýaraman, könelip, çaňlap.

Galam hem bir çetde ýatypmyş iňläp,
Garawsyz, dereksiz bir çöpe meňzäp.

Kagyz bilen galam şol dem, şol sagat
Düşünenmişinler bir zada magat:

Näçe gyt bolsa-da kagyzdyr galam,
Dünýäde wajyp zat adamdyr-adam.

01.10.2017

Weteranyň ýatlamasy

Kiýewde söweşiň gyzyşan çagy
Bir ýigit bat bilen iterdi meni.
Görsem şabrap akýan gana bulaşyp,
Ýigit kynlyk bilen alýar demini.

Ol soňky deminde çala ýylgyrdy,
Bu bolsa meň üçin agyrdy juda.
Çünki dem sanaýan ýaraly esger
Meni gorap, özün edipdi pida.

...Ine, kyn pursatly şol günden bäri
Şu uly Dünýä-de meniň üçin dar.
Çünki bu Dünýäde Taňrydan başga
Şol ýigdiň önünde uly bergim bar.

30.09.2017

Şahyra mahsus zat

Sen ýene-de goşgy ýazaýyn diýýän,
Köne depderçäňdir galamyň alyp.
Kalba owaz bolan hoştap günleri
Imrinip, bir salym ýadyňa salyp.

Sen ýene-de goşgy ýazaýyn diýýän,
Ýatlap çagalygyň synmaz lezzetin,
Açyp jahyllygyň bir-iki sepin,
Goşgym bilen yza dolansam diýýän.

Hakydaňda ýaşlyk ýyllaryn aýlap,
Ýada salyp, şol ilkinji söýgiňi,
Sen ýene-de goşgy ýazaýyn diýýän,
Gözýaşa gark edip, gara gözüňi.

Gara duman mawy asmany örtüp,
Hasrat girdabyna dünýe gark bolsa,
Rahatlyga, ümsümlige beslenip,
Başyňa garawsyz, aňzak gyş gonsa,

Seniň kalbyň şol bir taryna kakyp,
Ýaň salyp, owazyn gaýtalar diňmän.
Hemmeler gözýaşly, emma şonda-da,
Sen ýene-de goşgy ýazaýyn diýýän.

03.11.2017

Epitafiya (*Gahryman esger*)

Watanymy gorap, duşmany gyryp,
Mukaddes borjymy ýerne ýetirdim.
Ýaşayyşyň gymmat bahasyn çyzyp,
Watan üçin şirin janymy berdim.

Gezmedim garyby kemsidip, gülüp,
Ýolda ýetim, gedaý duşsa birden,
Bolanjamdan berdim, kisämi çöwrüp,
Geçmedim salamsyz olaň deňinden.

Ýöne nämüçindir kalbymy ýygryp,
Gursagymdan agramly ýük asylgy?
Ýogsa adam pahyr dünýeden gaýdyp,
Agyry-ynjyny duýmajak ýaly.

Bilýän-bilýän agyrymyň sebäbin,
Men söz berdim, soň yzynda durmadym.
Gaýdamda eneme diýip: „Gelerin“,
Ine, indi baryp bilmän guradym.

Şol beren sözümde durmanym üçin
Ruhy rahatlygyň ýerine derek,
Gum-gukluk mazarda gepledip içim,
Tä gaýdyp barynçam çekerin ezýet. 24.10.2017

Ömür duralgalary barada poema

Käte şatlyga beslenip oturýaň,
Käte bolsa batýaň gaýgydyr gama.
Gam daňyny telim gezek atyrýaň
Hyýalyňda, garaşman tämiz daňa.

Hasrata gark bolýaň, güýjüň ýitirip,
Ejizläp, durmuşdan doýan mysaly.
Göwnüňi kiçeldip, tanap deý çigip,
Otlaýarsyň soňly otlyçöp ýaly.

...Çagakaň çynar deý bolmagy isläp,
Ençe gowgalara başyňy salýaň.
Gerçekleriň gyr atyny höwesläp,
Bir çybykdan bedew atyn ýasaýaň.

Sen ony çaparsyň bir dem saklaman,
Dag-düzleri, ençe jülgeler aşyp.
Göz ýaş döküp, münläp çekersiň arman,
Ýykylaýsaň aýaklarňa çolaşyp.

Zaryn sesiň edip, sen aglaýarkaň
Eneň sorar: „Näme boldy, jan oglum?“
-Aý, eje, hol aty çapyp barýarkam
Birden gara ýere batly ýykyldym.

- Näme, atdan ýere ýykyldyňmy sen,
Döwülen ýeriň-ä ýokdur-da hernä?!
Hany dur-la, at barmy bizde eýsem,
Aýdaý, balam, eneň bagryny ezme?!

Şonda öz atyňa eliň uzadyp,
Görkezeňde ýerde ýatan taýagy,
Eneň mähir bilen saňa guwanyp,
Sypar başyňdaky tahýajygyňy.

Şeýdip garagolja, sada çagalyk
Süýji uka batar, hergiz oýanmaz.
Eneleriň päk saçy deý çalaryp,
Solar gider, soňra yza dolanmaz.

...Ýetginjek ýyllara gadamyň basyp,
Käte öz-özüňden hoşal bolarsyň.
Ençeme gülleri görüp mynasyp,
Haýsyn saýlajagyň bilmän durarsyň.

Biri garly gyşyň gary deý tämiz,
Biri bahar-ýazyň gunçasý deýin.
Biri tomsuň miwesi deýin eziz,
Biri güýz gülüniň nowçasý deýin.

Olaň haýsysyny söýjegiň bilmän,
Kelebiň ujuny zol-zol ýitirýäň.
Seni söýenlere ýüregiň bermän,
Söýmedige ýürek bermek isleýäň.

Söýmedikde mähir ýogyn bileňde,
Öňki söýen gülleri hem tapmaýaň.
Sorap-idäp, geçip barýan ýyllardan
Ýetginjeklik döwürüňi hem tapmaýaň.
Ne derýadan, deňizlerden, ýellerden
Gam gussasýz ömrüňi hem tapmaýaň.

...Ine-de bašyňa geldi jahyllyk,
Durmuşyň tanapy gollaryň baglar.
Onsoň ne sahylyk, ne-de bahyllyk
Derdiňe şypaly em bolup ýarar.

Aýly gijeleriň gündize döner,
Maňlaý deriň döküp, zähmet çekersiň.
Dertsizje durmuşyň alowy söner,
Ençe menzilleri otsyz geçersiň.

Pikiriň, ynanjyň, wepaň, namysyň,
Hemmesi birigip bolar maşgalaň.
Dogry, sen-ä maşgalanyň hanysyň,
Çagajyklaryň hem başynda jygaň.

Şolaryň ak bagta ýetmegi üçin
Şirin janyňy-da edersiň pida.
Abraý kerweninde gitmegi üçin
Bir gün-ä beg borsuň, bir günem geda.

...Ýüwrüp ýetip geldi goja garrylyk,
Ençe ýaşy goşup öňki ýaşyňa.
Gözleň kütelişip, gulak agraşyp,
Ak girişer gara saçly başyňa.

Şonda mertebäňi göge galdyryp,
„Ýaşuly" adyny dakarlar saňa.
Sen bolsa durmuşyň hözirin görüp,
Guwanarsyň nowça balalaryňa.

Ilkinji agtygy bagryňa basyp,
Oňa öz kalbyňdan mähir berersiň.
Ine, şol pursat hem maňlaýyň gasyp,
Başyň yrap, garranyňy bilersiň.

... Dag-düzleri, çöldür jülgeler aşyp,
Uzalmaly bu durmuşyň ýollary.
Şonuň üçin ýola garap, garaşyp
Garşylaýar ömür duralgalary. 16.07.2017

Söýgi we ýürek (*romantiki poema*)

Söygiden başlanýar dünýäniň başy,
Söygüden başlanýar her günüň başy.
Näçe söýýän diýseň ýürekden joşup,
Şonça-da uzarmyş dünýäniň ýaşy.

Söygüden dörärmiş tämiz agaçlar,
Söygüden dörärmiş ýazda ýagyşlar.
Söýýän diýseň söýgüsine guwanyp,
Saçlaryny dararmyş leýlisaçlar.

Söýgä ýetmek üçin çekmeli azap,
Azapsyz şat durmuş bolar dergazap.
„Dünýäde söýgi ýok" diýip seslenseň,
Aşyklaň ýüregi bolarmyş harap.

Söýgi- arşda, kürsde mukaddeslikdir,
Bir hoşany aýap eýikdirmekdir.
Çyn aşyga asman deý belent bolsa,
Söýmedige zemin deýin peslikdir.

Ençeler söýmegi garalla biler,
Garasaý, ömrüni ahmal geçirer.
Söýmedikler şat durmuşa daýansa,
Söýenler söýginiň arzuwyn eder.

Söýgüden bu Dünýä joşup özgerse,
Söýgüden deňizler ummana dönse.
Aşygyň ýüregi daglanarmyşyn,
Magşugyň tenine bir tiken degse.

Gül hem oňmaýarmyş bilbil bolmasa,
Hoş owazyn kesip saýraman dursa.
Bilbilsiz gül teşne bolar saralyp,
Gülsüz durmuş- bilbil üçin kapasa.

Mejnun perýat çekip söýdi Leylini,
Perhat daglar ýykyp söýdi Şirini.
Hanymandan geçip, jandan söýüpdi
Şasenem Garyby, Garyp Senemi.

Söýgüden möwç alyp, zemin seslener,
Onuň sesi gök asmana eşdiler.
Asmanda ornaşan perişdeler hem
Päk söýgiň öňünde başyny eger.

Söýüň siz, päk söýgä goýuň siz gadyr,
Päk söýgi halaldyr, ol uçmahydyr.
Bu durmuşda söýüp-söýülip ýaşaň,
Çünki ömür söýmek üçin gysgadyr.

Bagtym diýip adamzat bu dünýäde,
Agtaryp-agtaryp söýgini tapdy.
Söýgi bilen ýaşap, menzil geçensoň
Garawsyz aýrallyk baş alyp çykdy.

Owadan, söýgüden doly Dünýäde
Diňe aýrallygyň ýokdur alajy.
Halypa şahyryň aýdyşy ýaly:
„Tapyşmak-süýjüdir, aýrallyk-ajy“.

Ol seni entekler aýny wagtyňda
Eneden-atadan aýyryp bilýär.
Kynçylykdan doly agyr hasraty
Seniň heniz ýaş başyňdan indirýär.
Käte bolsa baş söýgiňden aýyryp,
Gama bilen ejiz ýüregiň dilýär.

Jogap ber sen maňa, zalym aýrallyk,
Nämeden sen beýle garawsyz, zalym?
Jogap ber, birinden kinelimi sen
Ýa-da heý birinde köýdümi aryň?!

Söýgüden, mähirden gurlan maşgala
Sen hemişe şum ykbaly açildiň.
Ýaňy ýörjen-ýörjen bolan çagany
Eneden-atadan aýyryp bildiň.

Jogap ber sen maňa, zalym aýrallyk,
Neneň dözdüň aşyklaryň halyna?
Söýgiň göge uzan deregin ýykyp,
Apat bolup girdiň adam aňyna.

Çyn aşyklaň biri bolan Eziz hem
Aýgöl diýen gyzy çaksyz söýüpdi.
Bilbiliň güli deý açylan Aýgöl
Bagtyny bir Ezizinde görüpdi.

Söýgi derýasynda ýüzüp, aşyklar
Ençe kynçylygy ýeňip geçipdi.
Eziz päk bagtyny Aýgölde görüp,
Bürgüt kimin ganat baglap uçupdy.

Arzuw-hyýallarda ata atlanyp,
Çapardylar zeminden göge sary.
Al-asmanda uçardylar şatlanyp,
Ýol edinip gardan ak bulutlary.

Käte bolsa al guwlara oguşyp,
Ganatlaryn belentde ýaýardylar.
Dünýäň lezzetinden ruhlanyp, joşup,
Al-asmanda seslenip gaýardylar.

Bir gün aşygyny synamak üçin,
Aýgöl Ezizine sowal beripdi:
„Dünýäde iň söýýän zatlaryň näme?“
Diýip, ýuwaşjadan agras gülüpdi.

Şol pursat ylhamdan joş alan Eziz
Ýüreginde söýgi sazyny çalypdy.
Aý-aýdyň gijede, asman astynda
Ony ýyly mähir gurşap alypdy.

Ilki bada dili tutulan ýaly
Aýgüle ýeke söz aýdyp bilmedi.
Asyly, sypaýy gylygy bilen
Biraz aşyk ýüregini diňledi.

Soňra bolsa mylaýymja ýylgyryp,
Aýgüle mähirli nazar aýlady.
Şonda onuň dili dymanam bolsa,
Päk ýüregi bilbil bolup saýrady.

Eziz ynam bilen başyn galdyryp:
„Umydymy, ýüregimi we seni
Çensiz mähir bilen ýürekden söýýän",
Diýip, Aýgülüne düşündiripdi.

„Sen bolanyň üçin söýýäriň seni,
Sebäp sende görýäriň men bagtymy,
Durmuşymyň hatar tutan ýollaryň,
Durmuşymyň genji, täji-tagtyny.

Ýüregimi söýýän şu sebäp bilen,
Ýaş ýüregim diňe seni görüpdür.
Ähli gözel gyzlaň içinden saýlap,
Özge ýary däl-de seni söýüpdür.

Umydymy söýýän bir sebäp bilen,
Umyt bilen garaýaryň men saňa.
Pikirim, hyýalym, ak daňym bilem
Umyt edip, diňe garaşýan saňa",

Diýip, Eziz sözün gutaran çagy
Aýgül Eziziniň ellerin tutdy.
Ýiti söýgiň, ýyly mähriň astynda
Kalbyndaky howsalasyn unutdy.

2

Ine, şeýdip aý aýlandy, gün geçdi,
Söýgi deregi-de ösdi-ulaldy.
Gam-gussasyz, şat günleriň birinde
Ykballar ynanjyň tersine boldy.

Aýgüliň bir düýpli keseli bardy,
Aýgüle dert berýän ýürekdi-ýürek.
Indi sanaýmaly üç aý içinde
Özgäniň ýüregi gerekdi-gerek.

Mähir, söýgi, namys-ar, wepalylyk,
Bary üýşüp, bir ýürege jemlener.
Hany aýdyň, şirin janyndan geçip,
Özgelere kim öz ýüregin berer?

Emma Aýgül näçe ezýet çekse-de,
Ezizine asla syr bemeýärdi.
Aşyk ýüreginiň gyýyljagyna
Magşugyň ýüregi hiç dözmeýärdi.

Üç aýyň birisi geçipdi eýýäm,
Aýgüliň ýagdaýy agyrdy-agyr.
Ynamly günlere garaşyp ýören
Eziziň ýüregi ondan bihabar.

Akabadan akyp barýan günlerde
Aýgüliň jorasy Şirin gelipdi.
Eziz göz ýaş edip gelen Şirinden
Bolanlary birin-birin bilipdi.

...Ine, şeýle gamgyn günleň birinde
Aýgüliň öýüne hoş habar gerek.
Birden geldi şatlanyp Myrat lukman,
Ol diýdi: „Tapyldy-tapyldy ýürek“.

Aýgüliň gözünde ýaşlar dogulyp,
Ýaşayyşa bolan umyt döredi.
Durmuşdaky gam-gussalar barada
Kalpda dörän buzlar biden eredi.

Ýalkym bilen geljek ertä guwanyp,
Göz ýaşlaryn aýamady, şatlandy.
Gursagynda uçgun bolan umydy,
Pyýadadan gyr atyna atlandy.

...Operasiýasy şowly geçirilip,
Aýgül gyz täzeden dünýä gelipdi.
Taňrym oňa berekedin eçilip,
Täze ýaşayyşy sowgat beripdi.

Birden oň ýadyna Ezizi düşüp,
„Hany Eziz?“ diýip bakdy soragly.
„Ol häzir gelmedi, emma hat goýdy,
Ýanynda-da ak çemenler bogmuny“.

Bakylyk, hassalyk ýa ajal howpy
Aýgül gyzdan alysdady-daşdady.
Şonuň üçin ol Eziziň hatyny
Emaý bilen okamaga başlady:

„ Aýgülim, meň üçin bir gezek ýylgyr,
Ýylgyraňda dünýe giňelip gitsin!
Baharda al-elwan güller açylyp,
Aşyklar söýginiň pikirini etsin!

Bagyşla, Aýgülim, bagyşla meni,
Hassakaň ýanyňa barmanym üçin!
Emma sen gam çekip gyýylaýmagyn,
Bagtsyzlykdan çekjek armanym üçin!

Öz gara başymdan söz berýän saňa,
Dünýäde, panyda sensiň geregim.
Men hemişe seniň ýanyňdadyryn,
Sebäp gursagyňda urýar ýüregim".

Ine, gysga hatyň soňy gelende
Aýgül ähli zada oňat düşündi.
Onuň söýgä ýugran päk arzuwlary
Alowsyz köz deýin öçüpdi indi.

Söýgüden başlanýar dünýäniň başy,
Söýgüden başlanýar her günüň başy.
Söýgi- bu äleme bahar-ýaz bolsa,
Aýrallyk- dünýäniň garawsyz gyşy.

Aýrallyk-aýrallyk, zalym aýrallyk,
Neneň dözdüň aşyklaryň halyna?
A men bolsa bu söýgi rowaýatyn
Gussa bilen geçirdim şygaryma.

07.01.2015

Saňa

Sen maňa her gezek:,, Hoş gal! "diýeňde
Ýüregim agaçda ýapraklar deýin,
Saralar, soň bolsa güýzdäki ýaly
Agaçdan zemine gaçar, ezizim!

Ýöne ýürek bolup gaçan ýapraklaň
Her düýbünden müňläp ýüregim öner,
Topraga kök uran sansyz ýüreklem
Zeminiň gursagna sygmazdy meger.

Bir gün synag üçin ýürekden sogrup,
Söýgimi zeminiň gerdenne atdym.
Kiçijek gursagmyň göterýän yükün
Zeminiň ullakan ýüregne çatdym.

Goja zemin başyn ýaýkap çalaja,
Diýdi:,,Ýigit, näçe mert bolsamda men,
Arkamda dag-düzi göterýän welin,
Bir gulaç söýgiňi göterip bilmen".

Ine şeýdip göz ýetirdim bir zada,
Bildim mukaddes, päk söýgiň çenini:
Zemine ýerleşip bilmedik söýgim
Darajyk gursagma ýerleşip bildi.

Şoň üçinem, ine, şu gün bereli
Bir-birege söýgimiziň wadasyn:
Sen-ä maňa :„Hoş gal!"diýme, ezizim,
Meň ýüregmem ýaprak bolup gaçmasyn.

24.12.2017

Ynsap

Ynsap hakda söz açaýsam bir ýerde,
Ilki bilen şol pursady ýatlaýan.
Ynsaplylyk maňa aýan bolupdy,
Goý, indi size-de bolsun ol aýan.

...Gyşyň çapgyn ýele demini goşup
Galňan çagy galňas gorly keçeden,
Ýukajyk penjege göwrämi bukup
Busurnyp gelýärdim uly köçeden.

Şemal güýjeýärdi, howanyň ýüzün
Örtüpdi säheriň tämiz tüssesi.
Tebigat uzaga ýollanda güýzün,
Alysdan gelýärdi aňzak gyş sesi.

Men bolsa barýardym köne ýodadan,
Gyzaran gollarmy jübimde gizläp.
Ümürleň hataryn dartyp barşyma,
Käte ýöräp barýan ýodamy gözläp.

Egnimde-de şol ýukajyk penjegim
Şemala iki ýan bulanyp barýar.
Ýaşlygymyň oýny, öz hötjetligim
Ökünip-ökünip, baş burup barýar.

Şonda gabadyndan kürsöp çykdy-da,
Ýüzüme alarlyp bakdy bir goja.
Çal saçly başyny iki ýan ýaýkap,
Mähir bilen ýylgyrdy-da çalaja,

Diýdi:,, Körpe balam, geçmiş ýaňynda
Bizem ýaşlygmyzyň guly bolupdyk.
Ýazda örtünerdik, gyşda örnärdik,
Wah, nätjek-dä, oylanlykda-oglanlyk!

Ine, indi şol ýyllaryň owazy
Şirwan perdesinde batly ýaňlanýar.
Kä aýagym diýlip, kä bilim diýlip,
Gün-günden ýok agyrylar tapylýar.

Garagol ýaşlykda, oylanlyk döwrüm
Şeýle gürrüňlere ser bermedim men.
Ýöne indi bizden soňky nesilleň
Ýene ýalňyşmagna ýol berip bilmen"

Diýdi-de şol goja başymy sypap,
Bir asmana bakdy, bir maňa bakdy.
Soňra bolsa egnindäki possunyn
Çykardy-da, meniň egnime atdy.

Düşünmedim bolup geçýän zatlara,
Agrasja ýüzümde çytyldy gaşym.
Öz-özüme diýdim:,, A how, bu goja
Ne-hä garyndaşym, ne-de gardaşym

Onsoň men ýylanyp, ol üşäp dursa
Il-gün arasynda bolmazmy aýyp?!"
Diýýänçäm çal saçly, mähriban goja
Eýýäm gözlerimden gidipdi gaýyp.

Düşündim men, düşündim men şondan soň
Şol duşan gojanyň aýdanlaryna.
Pikir derýasyna çümüp otursam,
Ynsap eken iň zerur zat adama.

Ýatlamama ýaňyn salan şol goja
Bir minut eglenip, gözümden ýitdi.
Ýöne salgym bolan minutda maňa
Ynsaply bolmagy goja öwretdi.

5.12.2017

Eneme

Aglap-eňräp, uly dünýä gelemde,
Ene mähri bilen diňdirdiň meni.
Dilsizdim, derdimi gözümden aňlap,
Halal ak süýt bilen emdirdiň meni.

Ine, indi başym aman, janym sag,
Uzadan ýerime ýetip dur elim.
Ýöne şol gazanan ýüz müň zadymyň
Togsan dokuz müňün sen berdiň, enem!

Ak gar бүрәнінде ýeriň ýüzüni,
Çapgyn şemal eger doňdursa tenim,
Derdimiň dermanyň daşdan gözlemen,
Derdimiň dermany-seň mähriň, enem.

Ýazda ýaz şemaly öwsüp bir ýana,
Ykjatsa al başly güläleklerin,
Ýaz ýaza meňzemez, gül bolsa güle,
Gelmese olara seň rehmiň, enem.

Uzak menzillere gadam basamda
Kalbymda öçmejek dileg bar, enem:
Goý, sen-ä uýansyz ata atlanma,
Şol atyň aýagy bolmaýyn menem! 24.12.2017

Ýagyş damjasy

*Şan-şöhratly ýat ilde şa bolandan,
Gul bolaýyn, aýrylmaýyn Watandan!*

Bulutlardan özbaşyna bölünip,
Ýagyş damjajygy zemine gaçdy.
Ençe menzillere gadamyn basyp,
Ata-Watanyndan arany açdy.

Ol zemine bakan ýönelen çagy
Hyýalynda arzuw baryn edipdi,
Ýolboýy joş alyp, ýalňyz özüni
Zeminiň baş egjek hany edipdi.

Ine-de, bat bilen zemine düşdi.
Ol şatlanyp gara ýeri garbady,
Emma uzaklardan gelen myhmany
Hiç kim gadyr bilen garşy almady.

Daglar öňküsi deý, hiç yranmady,
Deňizdir derýalaň öňki boluşy,
Tylla gününň alyslardan nur seçip,
Şol bir wagtda ýaşyşy hem doguşy.

Ýalňyz galan arzuwçylja damjajyk
Şol pursatda ýalňyşyna düşüнди.
Şöhrat üçin öz ilinden aýrylyp,
Ýat illere gelenine öküди.

7.10.2017

Gözýaşlaryň sebäbi

Ol söweşdi Watan üçin,
Duşmanyna ýan bermedi.
Faşist tugunyň öňünde
Ýaş başy hiç egilmedi.

Umydyny ynamyna,
Namysyny ara baglap,
Aýralygyň bez ýarasyn
Duşman gany bilen daglap,
Söweşýärdi merdem esger...

Bu gün joşup aýdym aýdýas,
Bir-birege gol gowşuryp.
Şatlygmyzy-şowhunmyzy
Ýedi asmandan aşyryp.

Emma şeýle şat pursatda
Biri otyr başyn burup,
Agy bilen, nala bilen
Ganatynyň perin gyryp.

Şol hasratyň sebäbini
Ilkibaşda bilmedik biz,
Ýä-da bilip, hasratymyz
Bir-birekden gizledik biz.

Hawa, soňra düşündim men
Gözýaşlaryň sebäbine.
Şonda öçmez alow bilen
Gor guýuldy jigerime...

...Gül goýýarys desse-desse
Ýatlap bu gün gahrymany.
Gözýaşyny döküp otyr
Şol esgeriň mähribany.

5.11.2017

Söýgi barada elegiýa

Dogrusy ýaş ýürek erkine urýar,
Ýöne sensiz ýüregime mähir ýok.
Onuň tüm garaňky gijeleri bar,
Emma onda şugla saçýan säher ýok.

Ýürege teselli berýär gijeler:
„Haçan dogar seniň arzuwlan günüň?",
Ýyldyzlar hem şugla saçyp seslener:
„Hany, nirelerde seniň söýeniň...?"

Men bolsa nämeler diýjegim bilmän,
Olara hiç jogap tapyp bilmedim.
Göwnümi çat açan diwara deňäp,
Gam-gussaly owazlary diňledim.

Käte aša jošanynda ylhamdan
Şygyr ýazdym, galam alyp elime.
Ylhamly kalbymy dolduryp gamdan,
Olary siňdirdim setirlerime.

Ýaş ýürek gürsüldäp, hyjuwly urýar,
Ursa-ursun, onda ýyly mähir ýok.
Onuň tüm garaňky gijeleri bar,
Emma onda şugla saçýan säher ýok.

27.05.2017

Ýörelmeli ýol

Durmuşymyz uly ýola meňzeýär,
Şol ýoldan hem ýöremeli hemmeler.
Käbir ýerde hemmeleri deňleýär,
Käbir ýerde başymyza daş deger.

Emma alajyň ýok, sen ýöräýmeli
Şeýle uly ýolyň howply ýerinden.
Bu durmuşyň hasratyn göräýmeli
Tä geçiňçäň şol hasratlaň deňinden.

Gurbannazar Ezizowa(akrogoşgy)

Gör, bu durmuş neneň halda geçip dur,
Urna-urna bolup, hataryn üzmän.
Rahat çagy öz nuruny seçip dur,
Beter gaharly-ka dur nurun dözmän.

Açmak üçin dünýäň gamly perdesin
Niçe kuwwat gerek, niçe güýç gerek?!
Naýza, gylyç - güýji bolsa herkesiň,
Ah, şahyra ýetikdir-le päk ýürek!

Zemin üçin öz güýjüni gaýgyрман,
Agyr kynçylyga özün idipdir.
Rahatlykdan hiç birini aýyrman,
Eýsem özi bu dünýeden gidipdir.

Zar ekeni zemin mähriňe seniň.
Iňrik garalanda nuryny saçyp,
Zemin çüwmegine şeýle islegiň
Ogrynlykda mydam durýar garaşyp.

Wah, bilsem-de dolanmajagňy ahyr,
AInyňda dyzyma çökýäriň, şahyr!

Zemin aýlanyp dur, oňatlyk örän,
Hiç bir güýje oň ýoluny tutma ýok.
Dünýäň her gülünde sen bizi görýäň,
Emma seni şol güllerden tapamok!

05.03.2017

Saralan ýapraklaň...

Saralan ýapraklaň gaçyşy ýaly
Adam hem dünýeden ebedi gidýär.
Ekenini uly Dünýä galdyryp,
Ejirini özi bilen äkidýär.

Onuň eken daragtynyň miwesi
Aslyşanda onlap-ýüzläp şahadan,
Ine, şol miwäniň tagamy bilen
Ölçeriler: adammydy şol adam?

Eger miwe ýaşaýyşyň ýolunda
Ýaran bolsa ulus-iliň derdine,
Ulus-il hem her bir alýan deminde
Alkyş aýdar miwe eken merdine.

Eger miwäň desterhanyň ornunda
Doýuraýsa bir ötegçi aç garny,
Ol miwe ekeni alkyşa çoýup,
Ömürlik unutmaz ýagşylygyny.

Eger miwäň müň zyýana ýugrulyp
Bolsa bir bendäniň ajalna sebäp,
Ulus-il miwäňe diýer: „ Hem saňa,
Hem seni ekene bolsun-da nälet!"

Emma welin dünýe bilen hoşlaşyp,
Yzyňda goýmasaň ýeke miwäňi,
Iliň ne-hä ýaman günlerde ýatlar,
Ne-de ýagşy günde ýatlarlar seni.

Ine, şonuň üçin uly Dünýäde
Iner bolup, durmuş ýükün çekmeli.
Ahyrynda adamlygyň ölçerjek
Öz miwäni miras goýup gitmeli. 11.12.2017

Ýalňyz ada (*Eksprompt*)

Men özümi hemmelerden ýeg saýyp,
Gije köçelerde ygyp ýörmedim.
Dag deýin göwnümiň ganatyn ýaýyp,
Ýylan kimin degmedige degmedim.

Ulus-ilim meni gerekläninde
Boýnum burup, bir gyrada ýatmadym.
Bir-birege söýeg bolan dostlaryň
Arasyna garawsyz çöp atmadym.

Hawa, geçdim ençe ýoly ädimläp,
Gursagymda urýan päk ýürek bilen.
Kä syrym paş edip, kä ony gizläp,
Ýüzdüm ummanlarda bir kürek bilen.

Umyt atly şol ýekeje küregmiň
Döwülerni mydam howatyr etdim.
Şeýdip, taryn kakyp ejiz ýüregmiň,
Ahyrynda baryp, bir ada ýetdim.

Göräýmäge jansyz, garaňky ada
Başyma dert boljak bela ýalydy.
Emma ol başymyň ähli derdini
Sapak deýin bir ýumaga sarady.

Düşünmedim, hiç düşünip bilmedim,
Kibtimi gysdym-da, şol ada garap
Diýdim: „ Meň derdimi özüňe alsaň
Ýyl geçdikçe halyň bolmazmy harap?!"

Ol başyny ýaýkady-da çalaja,
Ýyly mähir bilen garady maňa.
Diýdi:„ Dert çekmäge öwrenşiklidir,
Ýigit, garşyňdaky şu goja ada.

Men Uly Dünýäde döränim bəri
Şu ummandan başga zady görmedim.
Ýüregimde örklenen düwünleri
Derdinişip, mähir bilen çözmedim.

Ine, indi seniň şol hasratlaryň
Meniň üçin uly bagtyň biridir.
Senden alanlarym hasrat bolsa-da ,
Ýalňyz ýüregime rahatlyk berer..."

Hawa, häzir hem şol ullakan ada
Ýatyr ýalňyzlykda gül deýin solup.
Hemmeler hasratdan dynmak islese,
Ol ýatyr şol hasratlara zar bolup. 30.10.2017

Ene

Ak tüýnükli alty ganat ak öýüň
Rahatlykdan demin alýan töründe,
Ýalňyz özi süzüp gara gözlerin,
Ak pagtasyn egrip otyr bir ene.

Onuň göz-guwanjy - ýalňyz balasy
Bu gün Watan üçin aýaga galdy.
Hawa, ol öz iýen mukaddes duzun
Müň kerem halallap, ýerine saldy.

Aýlar aýlananda, ýyllar aşanda,
Kyrk üçünjiň maýy gelende çapyp,
Hat geldi ýigitden ýaşyl bukjada,
Üç burçuny üç tarapa galgadyp.

Obaň ulus ili şol üçburç haty
Okap berdi enä göýberip hata.
Şeýle gysga haty dürs okamazça
Ulus-il aňrybaş sowatsyzmy-ka?!

...Ine, onçasyna menem bilemok,
Ýöne gözün süzüp, şol mährem enäň
Soňky deme çenli ýoluna garap,
Gözün açyp, göre girenin bilýän. 24.12.2017

Hoşlaşyk

„Hoş gal!" diýip, uzak ýola çykamda
Ak ýüzüňde gara gaşlaryň çytyp,
„Hoş gal!" diýdiň göreçleriň öňünde
Hoşlaşýan ýaryňa kineli bakyp.

Şemal öwsüp, gara saçyň sypana,
Çekeninde onuň näzik taryny,
Saçlaryň taryndan bir owaz çykdy:
„Ýigit, ýalňyz goýup gitme ýaryňy!"

Wah, şol owaz erkim alyp elimden,
Darajyk gursagma mäkäm gysyldy.
Ýok, bu owaz nota düşegne siňmän,
Hasrat bilen ýalňyz ýürekde galdy.

Her gezek ýüregim mähir küýsände,
Belkem şol owazy diňlemek üçin,
Ýolboýy diňe seň ýüregiň diňläp,
Senden daşlaşaýýan bolmagym mümkin. 1.01.2018

Ötünç

Men mydam sadadym, juda sadadym,
Emma seň gözleňde ornaşan ünji,
Näçe sada, geçirimli bolsam-da,
Ok deýin atylyp, gursagma çümdi.

Bagyşla, ezizim, bagyşla meni,
Käte şat durmuşyň bozup serhedin,
Gazabymy ýowuz sözde gaýnadyp,
Seň ýüregne guýýan bolmagym mümkin. 1.01.2018

Owaldan giň dünýä...

Owaldan giň dünýä düşünmeklik kyn:
Ol- ganym duşmandyr duşmany üçin,
Ol- ganym duşmandyr duşmana däl-de,
Käte dosta bagtyň duşmany üçin.

Käte boýnuň burup, zemine bakýaň,
Kä başyň galdyryp bakýaň asmana.
Garawsyz sowallaň jogabyn tapman,
Hasrat bilen batýaň gam girdabyna.

Nämüçin dünýäde hakykat barka
Ýalan diýen zada orun berdiler?
Nämüçin dünýäde müň takat barka
Ýalyn diýen zada orun berdiler?

Şeýle sowallary bir-bir ýagdyryp,
soragly nazaryň aýlaýaň maňa.
Ýeri, özüm jogabyny bilmesem
Nädip ony beýan edeýin saňa?!

Men diňe bir zada magat düşündim,
Pikir ummanyna gark edip başym:
Asyr sepgidinden aşsa-da ýaşıň,
Owaldan giň dünýä düşünmeklik kyn. 05.11.2017.

Arzuw

„ Gije. Demanhanada. Köçe. Çyralar ”

A.Blok

Eger-de asmanda guş bolan bolsam.
Görerdim Dünyäniň ajap ýerlerin:
Ençe jülgelerin, deňiz-derýasyn,
Sümme tokaýlaryn, dag-derelerin.

Uçardym bulutly asman astynda,
Sergin sähralarda ganatym ýaýyp.
Geçerdim menzilli ýollary söküp,
Kä ýerde ädimläp, kä gökde gaýyp.

Biz uçmagy arzuwlaýas hemişe,
Arzuwlaýas gökde ganat ýaýmagy,
Ýöne al-asmanda ganat ýaýmakda
Barmyka bolmanda künji dek many?!

Ýerden bat göterip, göge galardyň,
Ýüregmizde joşgun aýdymyn aýdyp.
Aýlanyp-dolanyp, barybir mydam
Ýene-de zemine gelerdik gaýdyp.

18.10.2017

Ynsan we howa

Goňras bugdaýlaryň başlaryn sypap,
Çapgyn şemal ygyp barýar bir ýana.
Bugdaýyň hoş ysy çar ýana ýaýrap,
Göwnüňi göterýär mawy asmana.

Sanlyja minutda şuwwuldap basym
Şemal özbaşyna ýitip gitmeýär,
Hoş saýaly ysy bilen bugdaýyň
Dünýäň tämiz howasyn iýmitleýär.

Hawa, tämiz howa hem biziň ýaly
Iýýär-içýär, öýkeninden dem alýar.
Kä örtüp başyna ak bulutlary,
Zeminini gök asmandan gabanýar.

Howa hem dem alýar, ýaşamaz ýogsa.
Biz howadan sorup alýas demimiz.
Howa biziň üçin kislород bolsa,
Kislород bolýarys howa üçin biz.

Dem alyp ýaşayan şol howa bilen
Biziň saglygymyz baglydyr jebis.
Ýok ýerden agyry döräýse birden:
„Howa erbetleşýär oýdýän?!“ diýýäris.

Matam günü wagty-sagady ýetip,
Dünýeden gaýdaýsa bir ýagşy ynsan,
Howa bulutlaň ardynda gizlenip,
Ýalňyzlykda sessiz aglaýar mydam.

Biz bolsa howanyň döken ýaşyna
„ Bulutlardan gaçan damja" diýýäris,
Howaň çekýän hasratyndan habarsyz
Şatlanýarys, begenýäris, gülýäris.
Sebäbi biz gamgyn howany görmän,
Gökde gaýýan bulutlary görýäris.

Howa ynsan üçin gorag galadyr,
Ynsan hem howanyň synmaz diregi.
Şonuň üçin bir-birege söýenip,
Goldap ýaşamaly birek-biregi.

24.10.2017

Enäniň perişdeden tapawudy

Ene ynsan däldir, ol-perişdedir,
Öz janyndan özge jany ýaradýar.
Emma enäň beýik perişdelerden
Ýeke ýerde ýalňyz tapawudy bar.

Perişdeler jansyzdan jan ýasaýar,
Mährem eneler hem muny başaýar,
Ýöne beýik enäň perişdelerden
Ýeke ýerde ýalňyz tapawudy bar.

Asyrlardan arkama-arka aşyp,
Täze Gün dek dogup, köne dek ýaşyp,
Perişdeler müdimilik ýasaýar,
Emma welin beýik enelerimiziň
Ýaşagyşda mydam öz pursady bar.

26.03.2017

Dert we derman (*poema*)

Indi näçe gündür, uly obada
Näsag halda ýatyr obanyň baýy.
Özi baryp ýatan husyt bolsa-da,
Indi dileg edýär, ýatlap Hudaýy:

„ Gudratyňa gurban, eý Beýik Taňrym,
Husytlykdan şunça baýlyk topladym.
Ine, indi baýlygym bol bolsa-da
Galmady baş galdyrmaga gurbatym.

Baýlygymy garyp-gasara paýlap,
Her demimde diňe ýatlaýyn seni!
Meň derdimiň dermanyny taý edip,
Yzaly azapdan halas et meni!"

Diýip, keseliniň derdini çekip,
Horlanyp barýardy gitdigiçe baý,
Janynyň yzasy gözüne çöküp,
Kör bolup barýardy gitdigiçe baý.

Ine, bir gün hassa baýyň öýüne
Gurply adamlaryň bary ýygnandy.
Gardaşlaryn üýşürdi-de deňine,
Hassa baý uludan demini aldy.

Onýança-da ýerli-ýerden gobsunyp,
„ Derdiň näme, nämeden ezýet çekýäň?
Şol otyrsyň ýylan ýaly towsunyp,
Aýt hany, nämäni alada edýäň?!"

Diýip ýerli-ýerden sowal berdiler,
Baý bolsa saňňyldap, zordan gepledi:
„Ýurduň meşhur tebipleri geldiler
Hiç haýsynyň maňa haýry ýetmedi.

Hawa, tapmadylar munuň emini,
Meniň bütinleý bedenim agyrýar.
Giň Dünýäde aldygymça demimi,
Ajaj meni öz öýüne çagyryýar".

Diýeninden sarsyp gitdi başga baý:
„A how, gardaş, baka urma gepiňi!
Çagyrdyňmy tebipleriň içinde
Has meşhuryn, ýagny, Lukman Hekimi?!"

„Ýok"- diýip, baý tirsegine daýandy,
„Belki-de Lukmanyň kömegi deger?!
Getiriň!" diýdi-de, pikire batdy:
„Belkäm Hekim derdiň dermanyn biler!"

Garaşdylar, birhaýukdan şol ussat
Lukman Hekim ätledi-de gapydan,
Syrkaw baýy synlap jogabyn berdi:
„Seň derdiň geçipdir derman tapardan".

Märekä garawsyz jogabyn berip,
Lukman Hekim çykyp gitdi yzyna.
Baý bolsa märekä çişerlip bakdy,
Soňra bolsa daýandy-da dyzyna:

„ Barybir meň başym ölümlü bolsa
Gitmekçi men aňzak çölüň içine.
Eger-de sanalgym şol ýerde dolsa,
Eger-de başyma ajalym gonsa
Razylygym berýän uly-kiçiňe"

Şondan soňra beýewana çykdy baý,
Aglady-eňredi, sergezdan bolup.
Garbap iýdi açlygyna çydaman
Ýerde gögerişen otlary ýolup.

Doýmady doklugy öwrenen adam,
Aý nazar bilen aýlap gözüni,
Bir hiniň ýanyna basdy-da gadam,
Gara guma bulap urdy ýüzüni.

Az salymdan ýaňky hiniň içinden
Kiçiräk bir zemzem çykdy daşyna.
Açlygyndan halys aran ýaňky baý
Gelip çökdi şol zemzemiň gaşynda.

Birdenem zemzeme penjesin urup,
Diriligne agyz urup başlady.
Iki gözün pugta ýumup, hasyrdap
Dişledi, dişledi ýene dişledi.

Ine, şeýdip açlygyna çydaman
Iýdi-de goýberdi janly zemzemi.
Soňra bolsa çola ýere ýykylyp,
Gum içinde ýumdy gara gözüni.

Gözün açsa öz tüneginde ýatyr,
Agyrydan nam-nyşan hem galmandyr.
Daşynda-da hälki adamlar otyr...
Ajall ony öz öýüne almandyr.

- A how, gardaş, ne döw çaldy how saňa,
Ymgýr çölde rahat uka batypsyň?!
- Wah, gardaşlar, gulak goýsaňyz maňa
Zemzem iýip, ymgýr çölde ýatypdym...

Indi bolsa şol yzaly derdimden,
Agyrydan nam-nyşan hem galmady.
Ençe aýlap meni çagyran ajall,
Ýene meni öz öýüne almady".

Diýdi-de, dymdy ol ençe salymlap,
Soňra hem çagyrttdy Lukman Hekimi.
Lukman Hekim girişine gapydan
Diýdi: „Iýdiňmi sen janly zemzemi?"

Haýran galdy onuň beýle sowalna
Baý bilen oturan gurply adamlar,
Olaryň içinden biri seslendi:
- Sen diýipdiň derdiň emi tapylmaz...

- Hawa- diýdi ýylgyryp Lukman Hekim-
Eger-de men bu emi aýdan bolsam,
Seň gaşyňda diri zemzemi goýsam,
Iýerdiňmi, baý?!

Diýeninden baý güldi-de, Lukmana
Ençe halat-serpaýlaryny ýapdy.
Egindeş dostlary bilen ýürekden
Hekime egsilmez alkyşyn aýtdy.

Hormatly okyjym, heniz adamzat
Gursagyndan alýan çagy demini,
Taňrym oňa derdini eçilse-de,
Ýany bilen berýär derdiň emini.

25.12.2016

Sonet

Sahypasyn açyp uly durmuşyň,
Bu gün geljegime seretmekçi men.
Mümkin düşäýmegi başyňa gyşyň,
Mümkin ömrüm geçer bahar-ýaz bilen.

Belki-de bir beýik şahyr bolaryn,
Belki ile mätäç-pahyr bolaryn,
Ýa-da öz derdine çäre tapmadyk,
Zöhräniň aşygy-Tahyr bolaryn.

Belli däl ýaş başly, ejiz ömrüme
Durmuşyň nähili derdi berjegi.
Ençeme islegden dolan göwnüme
Ýa şatlygyň ýa-da gaýgyň geljegi.

Emma näme bolsa şatlygym bilen
Ruhlanyp, şatlanyp, ýaşaryn menem!

20.12.2016

Men sizi unutman...

Men sizi unutman indi hiç haçan,
Sebäp sizi men öz ýüregme saldym.
Has uly durmuşyň gapysyn açan
Owazlary ýürek tarynda çaldym.

Ýürekleň mylaýym, näzik taryndan
Ýañlanardy soňsuz ajaýyp owaz
Emma ýürek tarlarynyň içinde
Şahyryň ýüregi urýardy perwaz.

Şahyryň ýüregin hemme diňleýär,
(Köpüsi halaýar, käsi ýigrenýär)
Sebäp adamyň däl, şahyryň sözi
Ýerne düşse ölüler hem direlýär.

Şeýle şahyrlarmyz dirikä heniz
Dünyäniň senasyn döredipdirler.
Olaň zehininden ganan nesiller,
Beýikleriň ýolun ýöredipdirler.

Adamyň islegi hasyl bolanda
Ýaşar, durmuşynda aýlap küregin.
Ynsanda çüwäýjek bir arzuw bolsa
Men-ä arzuwlaýan şahyr ýüregin.

10.12.2016

Ýigriminji asryň...(*Kerim Gurbannepesowa*)

Şygyrlaň şypa dek iňňän tagamly,
Käte gamlandyryp, kä iýýär gamňy.
Ýa sen perişde dek adamlardanmy,
Ýigriminji asryň Magtymgulysy!

Omar Haýýam diýseň, sen Omar Haýýam,
Rubagy, murapbag, baryny ýazýaň,
Şygyrlaň sanasak misli bir eýýam,
Ýigriminji asryň Magtymgulysy!

Telek iş edeni ýazgarypdyň sen,
Söýgi äleminde özgeripdiň sen,
Sataşyp, tutaşyp, köp sönüpdiň sen,
Ýigriminji asryň Magtymgulysy!

Wasp etmezlik seni indi mümkin däl,
Tapylyar şygyrlaň gözleseň her hal,
Şygyr älemine miweli nahal,
Ýigriminji asryň Magtymgulysy!

Poeziýa

Kyn günlemde direg bolduň sen maňa,
Söýenip-söýenip, şu güne ýetdim.
Aňyrsy arassa, ümmülmez daňa
Senden gelen kömek bilen seretdim.

Ýok, orta ýolunda men galmalydym
Käte ajy, käte süýji durmuşyň.
Şol durmuşyň temmisiň almalydym,
(Gör neneňsi güýçli güýji durmuşyň).

Orta ýolda aryp galan mahalym
Gollarymdan tutup äkitdiň meni.
Indi bolsa öz ösdüren nahalym
Bu gün saýa bolup ýatlaýar seni.

Öwretdiň sen maňa ýaşamaklygy,
Hupbat siňen galagoply dünýede.
Durmuşyň daşlaryn daşamaklygy
Mähir bilen ýañzydypdyň günde-de.

Saňa duşup goýalyşdy akylym,
Bu Dünýäde göz ýetirdim köp zada.
Kynçylydan biraz aran mahalym,
Saňa bakdym, gözüm süzüp şol bada.

Men agladym, ýandym dertli bolamda,
Özelenip senden kömek soradym.
Galam bolup baş barmakly golumda
Senem şonda çepden saga ýörediň.

Şeýdip, şol çykgynsyz dertden saplanyp,
Başym al-asmana hem ýetiripdim.
Kömek berip, ýüregimde saklanyp,
Şahyrlyga meni sen ýetiripdiň.

Saňa minnetdar men şu günüm üçin,
Hatda geljek üçin minnetdar saňa,
Gursagymda gan damarna öwrülen,
Başymyň täji-gözel poeziýa! 11.11.2016

Geljegi gözleme ertire

Geljegi gözleme ertire bakyp,
Onuň gözlegine şu günden başla!
Ýürek dutarynyň taryna kakyp,
Mukamlary geljegiňe bagyşla!

Haýsy ýoldan gitjegiňi bileňok,
Iki ýoluň sepgidine ýeteňde,
Şatlyk bilen söhbet edip güleňok
Bu durmuşyň hasratyny çekeňde.

Emma şat günleriň hasrat barada
Birjikke oýlanyp, pikir etmersiň!
Şat günleriň biraz başyňy burup,
Kynçylyk tanapyn hergiz çekmersiň.

Eger ynsan şat günlere ýetende
Kynçylyk çekýäne berse kömegin,
Durmuş ony kyn günlere çekende,
Ýitirmez ol abraýyň gönezligin.

Eger bu Dünýäde şeýle işlere
Yhlas bilen mydam basaýsak gadam,
Şol gadamy basan mert kişilere
Diýmekçi men: olar-iň beýik adam!

21.11.2016

Sonet

Durmuşyň ulalýar ulaldygyňça,
Başymyzda aladalar köpelyär.
Şonda başyň burup gomaldygyňça
Durmuş seni has beterräk çökerýär.

Biliňi berk tutup, başyňy galdyr,
Ata-babaň başy hiç çöken däldir,
Başarsaň iliňe özüňi aldyr,
Beyiklige sebäp bir däldir-kändir!

Senem öz ömründe şol sebäpleriň
Birin tutup bilseň göge galarsyň,
Emma asylysyzyň bol sebäplerniň
Ençesin tutsaňam ýerde galarsyň.

Diňe galmarsyňam şol bir ýeriňde,
Eýsem öz-özüňi ýere salarsyň.

4.12.2016

Arzuwlanan zamana

Geçmişi, geljegi batly Watana
Bu gün arzuwlanan zamana geldi.
Synmaz bedew batly Türkmenistana
Bu gün arzuwlanan zamana geldi.

Ýalkym salýar bu gün geçmişiň ýaňy,
Ýagty şugla saçýar geljegiň daňy,
Ösüşlere ýetip türkmen topragy,
Bu gün arzuwlanan zamana geldi.

Ösüşlerden-ösüşlere saplanyp,
Bagtdan uçar guş deýin ganatlanyp,
Ýelden batly bedewlere atlanyp,
Bu gün arzuwlanan zamana geldi.

Danalyk bar seniň beýik aslyňda,
Ýa danalaň Watanyň aslynda?!
Beýik ýigrimbirilenji asyrda,
Bu gün arzuwlanan zamana geldi.

Şahyr ogluň taryp eýleýär seni,
Watany wasp etmäň bolmaýar çeni,
Hatar tutup bagtyň uly kerweni,
Bu gün arzuwlanan zamana geldi. 20.01.2017

Gijeki ýagyş

Fewral aýynyň biri
Ýarygije bolupdyr.
Emma tämiz asmandan
Gije ýagyş ýagyp dur.

Belki asman ejizläp,
Dyzlaryna çökýändir,
Ýalňyzlyk zaryn çekip,
Gözýaşlaryň dökýändir.

Ýa-da gözýaşyn guýýar,
Tebigata guwanyp,
Tämiz gözýaşy bilen
Goja zemini ýuwup.

Şeýdip gaýgy-gussadan
Biraz sowlup geçýändir.
Belentlikden, alysdan
Tämiz ýagşyn seçýändir.

Fewral aýynyň biri.
Gije. Ýagyş ýagyp dur,
Şahyr bolsa uklaman
Şu goşgyny ýazypdyr. 01.02.2017

Çagalyk

Gaflat perdesini syryp öňümden,
Geçipdirin çagalygyň deňinden.
Çagalygyň neneň süýjüdigini,
Gowusy, deň-duşlar, soramaň menden!

Alada ýok heniz tämiz başyňda,
Hemmeler perwana degre-daşyňda.
Şol perwana adamlaryň köpüsi
Çetleşäýýän eken juwan ýaşıňda.

Derek deý bolmagy arzuw edersiň,
Ätmesiz ýerlere aýak sekersiň,
Öz özüňden mydam hoşal bolsaň-da,
Özgelere az wagtlyk zepersiň.

Şahyr, bu gün perwaz ursun ýüregiň,
Goý, perwazyň diňlesin ulus-iliň:
Ýagyş günlerde-de, ýaman günde-de
Mydam çagalygyň gadyryn biliň! 9.04.2017

Taňrynyň jümlesi

Eger perzent enäň gaşyna garap,
Ýylgyryp, ýürekden etse arzuwyn,
Diýenmişin Taňry zemine garap:
„ Hergiz ýerde goýman arzuwyn onuň".

Eger perzent enäň gaşyna garap,
Ýygrylyp, ýürekden etse zulumyn,
Diýenmişin Taňry zemine garap:
„ Dowzaha döndirin günün gulumyň".

Ýatlama (*Kerim Gurbannepesowa*)

Ýatlasam ýüregim heýjana gelýär,
Göýä şirin owazlar deý seslenip,
Göwnüm ajap mahmal donuny geýýär,
Kä şatlyga, käte gama beslenip.

Şygryňdan döredip ýigrimiň dagyn,
Geljek nesillere miras goýupdyň.
Ejiziň, naçaryň ýüregin, bagryn
Ot bilen däl, şygyr bilen çoyupdyň.

Eger söýgi hakda ýazmak islesem
Ilki seniň baş söýgiňi ýatlaýan.
Özümi bir pursat ornuňda goýsam
Söýgi ataşynda örtenip ýanýan.

...Sebäp bilen Tejen ilinden aşyp,
Gaňňalyň oýuna baramda myhman,
Seniň keramatly kitabyň açyp,
Okalaryn „Ýaşlyk dramasyndan".

„ Gaňňalyň oýunda Tejende galdy
Meniň ýigit wagtym seniň gyz wagtyň..."
Gaňňalynyň jigerine ot saldy
Seniň çapraz düşen şol gara bagtyň.

Ok geçmeýän ýylgynlar hem süllerip,
Gaňňalyda dik başyny egipdir.
Päk söýginiň ajy azabyn görüp,
Göra örtük ýas lybasyn geýipdir.

Durmuş hem atyny debsiläp çapyp,
Seň mübärek mazaryňa garady.
Kalbyny ýalňyzlyk oduna ýakyp,
Ogrynlykda zaryn-zaryn aglady.

Durmuş öz guran oýnuna ökündi,
Çümdi gözyaş edip gam girdabyna.
Giç hem bolsa ol şol pursat düşündi
Beýle şahyrlaryň dogmaýanyna.

... Sizi mydam ägirdimiz saýarys,
Ençe menzillere bassakda gadam,
Türkmeniň adyny Dünyä ýaýarys,
Dillermize sena bolan, halypam!

Arkadag

Arkadagym, türkmenime penasyň,
Dahan içre dillermize senasyň,
Göwünlere berk ornaşan binasyň,
Her sözüň bahasyz dürdür, Arkadag!

Ýürek joşa gelyär synmaz mähirden,
Döwlet guşy boldy ilime hemdem,
Mähir-muhabbeti, paýhasy bilen
Kalbyňyz gül açan düzdür, Arkadag!

Bu türkmende beýik pederler kändir,
Oguz han, Görogly, Gara däliler,
Dykma serdar, Çopan batyr deý ärler
Topragyma mydam gözdür, Arkadag!

Şahyr ýüreginiň miwesi kändir,
Miwäň naýbaşysy Watan bilendir,
Şygrym şanyňyza öwgülem däldir,
Gursagymda gaýnan sözdür, Arkadag.

7.07.2017

Mähribanlaryma

Ömür boýy belent bolsun başyňyz,
Mähribanlam kábäm enem, jan atam!
Çytlmasyn ak ýüzlerde gaşyňyz,
Mähribanlam kábäm enem, jan atam!

Ýaratdyňyz biziň deýin perzendi,
Görüp jahan içre gowy-erbedi.
Şat durmuşda ýaşan indi ebedi,
Mähribanlam kábäm enem, jan atam!

Gezdiňiz ajydyr süýjini ýuwdup,
Hoş sözi alkyşlap, kinäni undup,
Ýaşañ säher dogan päk Güne ogşup,
Mähribanlam kábäm ejem, jan atam!

Ene mähri, ata söýgisi bilen
Abraý alyp, oňat tanaldyk ile.
Durmuşyňyz mydam meňzesin güle,
Mähribanlam kábäm ejem, jan atam!

11.09.2014

Asyrlaryň sepgidi

Hany al galamyň, ýazaly dostum,
Lellimligi ýüregmizden taşlaly!
Goý, şygrymyz Dünýäň diregi bolsun,
Şygyr ýazyp, göreçlermiz ýaşlaly!

Bu Dünýäniň açylmajak syrlaryn
Gözi ýaşly göreç ilki görermiş.
Şonda Dünýe dowamly asyrlaryn
Mähir bilen ynsanlara dözermiş.

Asyrlar günsaýyn barha uzalyp,
Ýetýär täze müňýyllygyň yzyndan:
Öz gerçek ogluňa çaksyz guwanyp,
Razy bolsaň öz wepaly gyzyňdan.

Emma ogul-gyzlar gazaply gyzyp,
Gyrsa enäň-ataň uçar ganatyn,
Dünýe hem asyrlaň sepgidin gyryp,
Saklarmyşyn müňýyllyk dowamatyn.

Şol sebäpli, eziz, nowça perzentler,
Siz göýä zeminiň nurbaty ýaly,
Zemini saklamak ýa-da saplamak
Başgalara däl-de, bir size bagly. 02.09.2017

Halallyk

Dünýäniň peşgeşi sansyzdyr welin
Onuň peşgeşlerniň düýbi-diregi:
Garawsyz gazançdan arasyn açyp,
Ynsanýete halallygy bermegi.

Eger maňlaý deriň kem-kem syzdyryp,
Çyn zähmetden peýda tapsaň özüňe,
Seniň şol gazanan her halal teňňäň
Tokga altyn bolup görner gözüňe.

- Aklym haýran, munuň sebäbi näme,
Gazananyň daban azabym bilen
Hem özümden, hem özgeden gabanyň,
Onuň her teňňesin aýaýaryň men?!

- Elbetde, ol saňa goja dünýäniň
Halallyga ýugrup beren baýlygy.
Hany aýt, şol mähir siňen baýlygy
Heý-de söýmän ýa aýaman bolarmy?!

Goý halallyk kalbymyzda möwç alyp,
Ýyllaň sepgidine gadamyn ursun!
Gyşda başyň örtüp, tomus saýalap,
Halal çörek bolup saçakda dursun!

Halallyk Dünýäniň gözbaşynda bar,
Çünki asman-zemin döränmiş şondan.
Dünýe mydam dag ýaly haramlygy
Köp görmändir bir gysym halal gumdan.

Ulus-iliň kalbyndaky alkyşy
Her öýüň törüne nur bolup ýagsyn.
Gursakda ýygrylan öýke-kineler
Halal ojaklarda bahym ýazylsyn.

Asmandan zemine nur bolup ýagan
Halallyk bezegi bolsun her öýüň!
Zähmet çekip, bir-birege daýanyp,
Söýüň halallygy, ýürekden söýüň! 17.11.2017

Özüme

„Derek boýly çynar bolup ös! " diýip,
Şu topraga tohum bolup ekilsem,
Derek boýly çynar bolmak hökman däl,
Razy, çybyk bolup kemala gelsem. 24.10.2017

Bir ýaşulynyň aýdanlary

Ýyl-ýyldan yranyp, ýuwaş-ýuwaşdan
Kemala gelipdir Gimalaý dagam,
Ýöne Gimalaý dek belent bolsaň-da,
Ýerde duranlygyň bilginiň, balam! 30.12.2017

Ýerlikli jogap

- Reňki solup, görk-görmegi ýitipdir,
Söpül-söpül bolupdyr-a sapagam!
A how, baýyňdaky şu galňas mata
Neneňsi şlýapa diýýärsiň, agam?!

- Şlýapaňam oňat, köwşüňem oňat,
Asyl üst baýyň-a kemi ýok welin
Şlýapanyň astyndaky şu kädä
Neneň kelle diýip bilýärsiň, inim?!

11.02.2018

Men şeýle bir ýalňyz...

Men şeýle bir ýalňyz Uly Dünýäde,
Özümden özgäni gözüm görenok.
Men şeýle köplügiň içine düşdüm,
Indi öz-özümü tapyp bilemok.

Pes ýere düşemde göwnüm peseldi,
Beýige çykamda aýlandy başym.
Maňa hiç bir ylym kuwwat bermedi,
Maňa kuwwat berdi ýalňyz durmuşym.

12.02.2018

Rekwiým 1948 (*tragiki poema*)

Prolog

Halkyň takdyryna ýazylan ýazgyt
Ýene şum ykbaly başyna bardy.
Elhençlige döz gelmedik ejizleň
Şum ykbaldan gara başy agardy.

Bu ne gudrat, hiç düşüňip bilmedim,
Nädip gara başlyň agaryar başy?!
Gursagynda sagdyn ýürek urýarka
Ýa dolmanka heniz ýigrimi ýaşy?

Ýene ençe ýyllar ýatyr arada
Altmyşa, ýetmişe basmaga gadam.
Ýa çapgym şemala garasy solup,
Agardymy gara saçyň, eý adam?!

Meger gara saçyň tarlara meňzäp,
Çykarandyr perdelerden owazyn,
Näme şonda aňzak gyşa döndümi
Gül-gunçaňy gülleden bahar-ýazyň?!

Gursagynda sagdyn ýürek urýarka,
Ýa dolmanka heniz ýigrimi ýaşy
Nädip gara başlyň agaryar başy?!

*Diriler gezip ýör gysyp dişlerin,
Ölenleň ölmüne sebäpkär ýaly.*

G.Ezizow

Ol gün gök asmanda Gün nurun seçip,
Çoýupdy nur bilen goja zemini.
Tebigat hem güýz paslyna bürenip,
Näz bilen alýardy rahat demini.

Hemmäniň göwnünde bahar-ýaz bardy,
Hemmäniň göwnünde aýdym-saz bardy.
Biri joşup aýdymlara hiňlense,
Beýlekisi joşup, sazyn çalardy.

Şeýdip gezip durdy şol täsin gije,
Şatlykdyr şowhuna mäkäm ulaşyp.
Asmanda tug kimin parlaýan Gün hem
Asmandan garasyn saýlapdy ýaşyp.

Ençeme adamlar ýuwaş-ýuwaşdan
Saýlanyp başlapdy öýlerne bakan.
Az salymdan şäher uka batypdy,
Ýapylypdy kino, teatr, dükan...

Men bolsa gözlerme çiş kakylan dek
Ýatman okaýardym kitaplarymy.
Talyplar jaýynyň balkonjygynda
Okaýardym, synlap nurana aýy.

Hawa, bar ünsümi kitaba jemläp,
Otyrdym bir özüm gijäñ ýarynda,
Kä joşgun owazyn başymda çalyp,
Käte ony çalyp ýürek tarynda.

Birden bat alynyp iterlen ýaly
Oturan ýerimden sarsdym mazaly.
Şol pursat aýylganç gohdur galmagal
Gümmürdäp büredi mawy asmany.

Hiç zada düşünip bilmedim başda,
Emma pikir derýasyna gark boldum.
Käte apatlaryň pikirini edip,
Käte olaň deňesindem sowuldym.

„Bu näme-ka? Bu goh nämäniň gohy? "
Diýip sowal berdim özüm-özüme.
Şol pursat bir çagaň: „Eje! " sesinden
Çözümsiz düwünler düşdi ýüregme.

Haw, şol düwünler häzir-häzir hem
Hoştap ýüregime agramyn berýär.
Sebäp şol düwünleň ýognas sesinden
Şol çaganyň zaryn sesi eşdilýär...

Bu näme-kä? Kynlyk bilen ýeňilen
Urşyň täzesiniň başlandygymy?!
Ýa-da Amerikaň gazaby bilen
Atom bombasynyň taşlandygymy?!

Men muny eşdipdi, kyrk başinji ýyl
Amerika atom bombasyn taşlap,
Sanlyja minutda düşürip dowul,
Ýapon ülkesini edipdi harap.

Şonda-da garawsyz sesler ýaňlanyp,
Zemin az salymlyk sandyranmyşyn.
Niçeme adamy topraga garyp,
Ömür tanaplaryn syndyranmyşyn.

Näme, indi ganly, sanawsyz gezek
Aýlanyp-dolanyp, bize ýetipmi?!
Atom bombasynyň biweç bijesin
Şum ykbally türkmen ili çekipmi?!

Şeýle sowallary bir-bir ýagdyryp,
Kynlyk bilen ýaş başymy galdyrdym,
Şol zaman märiban şähere derek
Gördüm Aşgabadynyň harabalygyn.

Ýap-ýaňyja şatlyk-şowhuny bilen
Aýly gijesinde joş alan şäher
Indi agdar-düňder jaýlary bilen
Kepäp ýatan uly çöle meňzeýär.

Görýänlerim düýşümme ýa huşummy,
Düşünemok, hiç saýgaryp bilemok:
Şol şatlykdan dolup-daşan adamlar
Hiç biri hem ýylgyranok-gülenok.

Kimisi aýylganç sesini edip,
Ýitgileri üçin zaryn aglaýar,
Kimisi kül bolan sütün astyndan
Ýakynlarnyň jansyz jesedin alýar.

Günäsizje çagajyklar ses bilen
Gözleýärdi ejelerni aglaşyp.
Ejeleri bolsa... kesek astynda
Ýatyrdy gyrgyzy gana bulaşyp...

Şonda bir kiçijek mähirli çaga
Bir zatlar diýýärdi kibtini gysyp,
Boýnundan asylgy ýaglyjagyny
Kä ogşap, käte-de bagryna basyp.

Hiç kim eşitmedi onuň sesini,
Hemmäniň başynda öz derdi bardy.
Ol bolsa öňküsinden-de beter
Gygyrardy, aljyrardy, aglardy.

Hemmeleriň aldasy, derdi bar...
Hiç kim ýetişmedi onuň dadyna.
Ine, men şol pursat bar güýjüm bilen
Ýüwrüp bardym şol çaganyň ýanyna.

Gyzaran gözlerin ýarym-ýaş edip,
Aglaýardy mähirlije çagajyk...
Hany aýdyň, nädip şeýle ýagdaýda
Bir çete saýlanyp aglaman durjak?!

Men agladym, gözýaşlarym sepeläp,
Şol çaganyň çekýän azaby üçin.
Deň agladym şol aglaýan çaga dek,
Ondan has beterräk bolmagam mümkin.

Ata-baba öwüt bolup galypdyr:
„Aglamaklyk- aýyp zatdyr erkege",
Ýöne şeýle pursat gözýaş dökmese
Peselmezmi erkekdäki mertebe?!

Bir-biregi goldamaly hemişe,
Aglamaly hasrat eçilse pelek.
„Il-gününe goldaw berýär her işde"
Meger, şonuň üçin erkekdir erkek?!

Ol çagajyk biraz dymyp durdy-da,
Boýnun burup, maňa tarap seretdi.
„Daýyjan, ejemi çykaraýaly!",
Diýip ýüregime gysym duz sepdi.

Naýynjarja barmajygyn uzadyp,
Harap bolan jaýjagazy görkezdi...
Men örtendim, ýandym, diýdim özüme:
„Dünýe neneň şu ejiz çaga dözdü?!"

Ol şeýle-de Dünýä inen gününden
Şu günlere çenli ýetim çagady.
Atasy ýylgyryp, fronta gidip,
Şodur-şodur, yzyna dolanmady.

Durmuş çagajygy atasyz goýup,
Onuň bagt guşunyň ganatyn gyrdy.
Bu gün bolsa ak süýt beren enesi
Harabaň astynda süýnüp ýatyrdy.

Men işe girişdim wagtym ýitirmän,
Üýşmek kerpiçleri bir gyra zyňyp.
Bir seretsem bar güýjüni aýaman
Çagajyk hem kesek zyňýar galdyryp...

Ine, şeýdip harabanyň astyndan
Çykardyk biz bir mähriban enäni.
Dünýe üýşmek kesekleriň astynda
Gark edipdi has ulurak dünýäni.

Çagajyk aglady ulu ses bilen,
Ilki garanjaklap soldur sagyna.
Soňra ysgynsyja aýagyn epip,
Merhum enesini basdy bagryna.

Ol enäniň näzik ellerin gysyp,
Hasrat bilen ýüregini daglady...
Göýä onuň ajy gözyaşlaryndan
Merhum ene direläýjek ýalydy.

Emma mähir siňen perişdä meňzäp,
Oýanmady ene, ýerinden galkyp.
Şonda ak bulaklaň gaýnaýşy deýin
Gözyaşlar gaçypdy, gözlerden akyp...

Men nämüçin aman galdym hasratdan,
Ýa meniň Dünýäde öz ornum barmy?
Ýeri, şol mähriban enäň ýerinde
Men bolaýan bolsam bolmaýardymy?!

Hawa, edil meniň isleýşim ýaly
Hemme zat tersine bolaýsa eger
Hem-ä ene pahyr aman galardy,
Hem çagajyk ýetim galmazdy meger.

Men bir ene üçin perýat çekýärim,
Emma ýene näçe ene solandyr,
Hasrat dünýäsiniň gapysyn açyp,
Zalym keseklere pida bolandyr?!

...Gursagymda sagdyn ýürek urýarka,
Ýa dolmanka heniz ýigrimi ýaşym
Şeýle hasrat bilen çalardy başym.

2

„Lukmanlaň ýüregi daşdan diýýärler,
Ýaşlyk ýyllarymda muňa ynandym.
Indi hakykaty aç-açan aýtjak:
Men hem geçmişimde belli lukmandym.

Çagalykda mydam arzuwlaýardym
Ak sozmaly kakam pahyryň kärin.
Şeýdip jahyllyga gadam basamda
Ele aldym şol arzuwlan hünärim.

Başymy kitapdan galdyrmazdym men,
Talyplykda hünärimi höwesläp.
Mendel, Aristotel, Gippokrady
Okaýardym başdan aýaga çintgäp.

Şeýdip, zähmet çekip başladym men soň,
Ak sozmamy iki ýana galgadyp.
Nähoşlary ganym derdinden saplap,
Olaryň hoşamaý alkyşyn alyp.

Birden ýagtylyga perde deý bolup,
Näletlenen uruş golaýlap geldi.
Dünýäň nyşanasyz zyňan arany
Bat bilen meniň hem ýakamdan ildi.

Ýok-ýok, söweşmedim ýaragym alyp,
Gözi gandan doýmadyk duşman bilen.
Gyzyl goşmaklyja torbamy alyp,
Söweşdim men ajal bilen, jan bilen.

Ok degip, özlerin ýitirenleri
Ajal belasyndan alyp galýardym.
Göreşemok, emma şeýleräk borjy
Özüm üçin has mukaddes saýýardym.

Bir gün agyr ýaralanan esgeri
Getirdiler beýhuş halda ýanyma.
Görsem injikleri kül-uşak bolup,
Ýatyr aýaklary boýalyp gana.

Çykalgasyz ýerden çykalga gözläp,
Çarp urdum men, emma netijesi ýok.
Diýdim: „Dostlar, diri galmagy üçin
Aýaklaryň kesmeseg-ä bolanok".

„Kesmeli" sözüni eşden badyna
Ýalpa gözün açdy ýaraly esger.
Diýdi: „Lukman, Watan üçin göreşip,
Şirin janym orta goýamsoň, eger
Öňümde günäsiz başyňy burup,
Çäre tapman diňe kesmeli diýseň,
Aýyplaşma, bir sowalym bar saňa:
Nädip „Lukman" adyň göterýärsiň sen.

Aristotel, Eflatunyň döwründe
Men deý ýaralylar bolandyr meger,
Hiç çäresin tapyp bilmeýän bolsa
Nireden muladdes bolýarmyş bu kär?!
Dymyp durma bir nokada seredip,
Seslensene, lukman, hany jogap ber!"

Diýdim: „Dostjan, bu ykbalyň oýnudyr,
Onda näçe diýseň hile tapylýar.
Emma berlen ömri ýaşamak üçin
Oňa kaýyl bolup gitmeli bolýar.

Durmuş ýollarynda menziller söküp,
Kä gamlanyp, kä şatlanyp gitmeli.
Kötelli ýollaryň külpeti bilen
Göreşip gitmeli soňuna çenli".

Ol çalaja çylgyrdy-da şol pursat,
Uludan dem aldy, ýumup gözlerin.
Soňra agras sesi bilen seslendi:
„Bilýärin, lukmanjan, oňat bilýärin.

Gitmeli durmuşyň uly ýolundan,
Kynçylyk ordasyn ýeňip geçmeli.
Käte haýal ýöräp, käte-de ýyndam
Gitmeli şol ýoldan soňuna çenli.

Gitmeli şol ýoldan, Aýyň astynda
Atyryp säheriň tämiz daňyny.
Men giderdim welin..., ýöne, ine sen
Kesjek bolýaň meniň aýaklarymy.

Ýöremäge hemaýaty bolmasa
Ynsan nädip şol ýoldan gidip biler?
Bilýän..., meniň üçin edýärsiň muny,
Menrazy, indi bolsa... kesiber!"

Diýdi-de ýaş ýigit gözlerin ýumup,
Gahar-gazap bilen dişledi hyrçyn...
Köpler häli-şindi diýýärler maňa:
„Ýaş başyňa nädip..., nädip başardyň?"

Hawa, ýaş başyma başarypdym men,
Ýogsa esger elden gidip barýardy.
Şowlulygmyň bolsa uly sebäbi:
Mende daşdan lukman ýüregi bardy.

Şeýdip dowam etdi şol ýowuz günler,
Aýlardan ýyllara basyp gadamyn...
Kyrk başinjiň dokuzynjy maýynda
Berlinde parladyp ýeňiş baýdagyn,
Dost-dogan milletler bilen jem bolup,
Joş alyp aýdypdyk ýeňiş aýdymyn.

Saglygym, barlygym, baýlygym bilen
Dogduk diýaryma dolandym men hem.

...Sagatlar seplenip birek-birege,
Asyrlaň yzyndan ýetipdi tasdan.
Men hem şol ýyllarda päk söýgim bilen
Mukaddes maşgala gadamym basdym.

Saçagymda çörek, dulumda gelnim,
Dogrusy, bagt nury ýagdy törüme.
Maňlaýymdan daman her katra derim
Bagt nuruny çayyp hoştap ýüzüme,
Uzadan ýerime ýetirdi elim.

Uruş belasyny başymdan sowup,
Geçmişiň ýaňyndan kinäni kowup,
Durmuş akymynda ýüzüp ýördüm men
Ulus-iliň çäksiz alkyşy bilen.

Ine, bir gün Aý astynda şumjaryp,
Zemin adamzatdan öýkelän ýaly,
Ýüz-gözünü çytyp, gam-gussa batyp,
Büredi üstüne mawy asmany.

Emma hiç kim bu ahwaly duýmady,
Her kim başagaýdy öz işi bilen.
Biri söýgi bilen, beýleki bolsa
Söýgüsin görkezen çyn düýşi bilen.

Boýunlary bagly öýdeçi itler
Ýüplerin dartyşyp uwlaýardylar.
Göýä bir apatyň golaýlaýanyn
Has önünden imrinip duýýardylar.

Ine, şol gün, gije, aýyň astynda
Aşgabadyň ümsüm, gum-gukluk çagy,
Göýä giň ädimläp ýöreýän ýaly
Goja zemin yranmaga başlady.

Şeýlebir aýylganç gohdur-galmagal
Gurşap aldy tutuş degre-daşymyz.
Müň şükür, mukaddes maşgalam bilen
Harasatda aman galdy başymyz.

Salgym bolup geçen minut içinde
Bütün şäher bir haraba dönüpdü.
Dünýe ümsümlükde uklan şäheri
Az salymda gara guma gömüpdü.

Ine, şonda gara gana bulaşyp
Ýatan hassalary dikeltmek işi,
Her lukmanyň borjy boluşy ýaly
Yaş başyma meňem paýyma düşdi.

Kä kişiň aýagy, kä kişiň eli
Ýaralanyp, gan akýardy gyrmyzy.
Olary kesmän hem goýsa boljakdy,
Wah arman..., wah arman wagt juda azdy.

Derman-däriler hem kesek astynda,
Hassahanalaryň bary owulgy.
Ine, onsoň abat el-aýaklaryn
Olaryň dünýäde galmagy üçin
Alaçsyz, ne derman, ne däri bilen
Ýüregimizi gyýyp, kesmeli boldy.

Şonda..., ana şonda, şolaň nalasy
Doňan gan boldy-da, ýüregme öýdi.
Ine, şondan bärem merdem lukmanyň
Daş ýüregi ejiz ýürege döndi.

Gursagymda sagdyn ýürek urýarka,
Gursagymda daşdan ýürek urýarka,
Ýa dolmanka heniz gartaňlyk ýaşym
Şeýle hasrat bilen çalardy başym.

23.10.2017

Men şahyr...

Gundagly çaga deý sallançagymda
Baky uka batsam bir gazaply gyş,
Durmuşymyň güýz paslynyň ýolunda
Galdyrylsa sallançagym bir garyş...

Men diňe şondan soň berk düşünerin
Bahasyna şeýle uly Dünýäniň.
Göreçlerim ýumup, hyrçymy dişläp,
Şondan soň özüme şahyr diýerin.

18.02.2018

Ýakyndaky alyslyk

Tämiz ýagyş ýuwýar asfalt ýollary,
Bagryn badaşdyryp goja zemine.
Ol ýyly mährini siňdirermişin
Her damjasy degse toprak tenine.

Ýeri şeýle söýgä ulaşar ýaly
Nämeden döränmiş bir bölek bulut?
Ýok, ýagyş diýeniň bölek bulut däl,
Ol- asman mährinden dörän bir gudrat.

Asman alyslardan gursagyn ýaryp,
Päk ýagyşyn zeminine indirýär.
Ýagyş menzil-menzil ýollary söküp,
Asman söýgüsini zemine berýär.

Şeýle belent söýgi, şeýle belent yşk,
Men onuň önünde başymy egýän.
Gün deýin lowurdap, Aý deýin ýaşyp,
Ýene öz-özüme sowalym berýän:

Päk söýgüsi üçin asman zemine
Uzak menzillerden söýgi iberse,
Şol söýgüden bütin Dünýe möwç alyp,
Iňläp ýatan ýerler gülzara dönse,

Men-ä düşünemok, näme sebäpden
Ynsan şeýle söýgä ýetip bilenok?!
Ol-a alysdaky söýgüsi eken,
Alnyndaky söýgüsini görenok?!

Näme, söýgüsine göwün bermezçe
Daşdanmy-ka göwünleriň ýarasy?
Ýa-da şeýle söýgä ýetip bilmezçe
Ýakynmy-ka ynsanlaryň arasy?

28.02.2018

Siz meni gözlemäň geljek günlerden,
Şu günü ertirden tapyp bolmaýar.
Men bu dünýä şu gün üçin gelipdim,
Ertir üçin bolsa erte geljek bar.

Her basan ädimmi şu günüm üçin
Hem il-günüm üçin zemine ursam,
Şolar ýykylanda golundan tutup,
Hemaýat bermäge bir setir goýsam,

Meniň üçin ertirki gün hökman däl,
Şol dem topragyma girmäge taýyn.
Onsoň men armansyz gözlerim ýumup,
Ümsümlikde örňäp, baky uklaryn.

3.03.2018

Romans

Hasratly gijäniñ perdesin syryp,
Men ýene-de seni ýatlap otyryn.
Ümsümlikde ýalňyz başym galdyryp,
Şatlygym göwnümde gatlap otyryn.

Bu ýollar uzakdyr, çekmerin arman,
Synmaz päk söýgimi sowurmaz duman,
Men zemin sen bolsa alysda asman,
Uzak menzilleri çaklap otyryn.

Yşkym gursagymda ummana döner,
Başymdan kä şatlyk, kä gussa iner,
Bir gün söýgim meni saňa ýetirer,
Ýürekde umydym saklap otyryn.

Duýgym bilen geljegime seredip,
Ýüregimiñ näzik tarlaryn çekip,
Owazlary gursagymda döredip,
Olary bir nama toplam otyryn.

20.03.2018

Seniň gözyaşyň

Şemal öwsüp, gara saçlaryň darar,
Gözleriňi süzüp, galdyrsaň başyň.
Dünýäň ummanlarna belentden garar
Seň gözleňden gaçan bir damja ýaşyň.

Bu günler ötüp dur yzly-yzyna,
Şatlyk, hasrat bilen gabaryp daşym.
Kyn günlemde kuwwat berdi dyzyna
Seň gözleňden gaçan bir damja ýaşyň.

Ömrüm menzil-menzil ýollary söküp,
Hasratly günlerde çalarsa saçym,
Göwnümi ýaşardar, ýüregme çöküp,
Seň gözleňden gaçan bir damja ýaşyň.

Garraýar bu ýaşlyk, garrasam eger
Harasat içinde ýitäýse huşum,
Maňa bu dünýäni gaýtaryp berer
Seň gözleňden gaçan bir damja ýaşyň.

Ýöne... aňzak gyşyň golaýlan çagy
Başym penalasa deňlerim duşum,
Bir ýylgyryş bilen soldurar baky
Seň gözleňden gaçan bir damja ýaşyň.

Guraklyk içinde gandyrsa yzgar
Soňky ýolda goýlan merdemsini daşym,
Meger mazarymy her gezek gozgar
Seň gözleňden gaçan bir damja ýaşyň.

31.03.2018